

6. የመሢሔ የኢየሱስ መወለድ (ሉቃስ 2:1-40)

16ኛ ጥያቄ፡- ምርጫው ቢሰጥህ የእግዚአብሔር ልጅ የሆነው ኢየሱስ በምን ዐይነት ቤት ውስጥ እንዲወለድ ታደርግ ነበር? የትኛውን ፖለቲካዊና ኢኮኖሚያዊ ደረጃ ትመርጥለት ነበር?

የኢየሱስን ሕይወት ከዓለም ታሪክ አያይዞ ያቀረበው ሉቃስ ብቻ ነው። ከርም ታላላቅ ነገሥታት አንዱ የሆነው አውግስጦስ ቄሣር በሥልጣን ላይ የቆየው ከ31 ዓ.ዓ. እስከ 14 ዓ.ም. ነበር። ቄሪኔዎስ ከ6-4 ዓ.ዓ. (ሉቃስ የጠቀሰው ዘመን) ድረስ ሁለት ጊዜ የሶርያ ገዥ ሆኖ ያገለገለ ሰው ነበር። ሄሮድስ የሞተው በ4 ዓ.ዓ. ሲሆን፤ ኢየሱስ የተወለደው ከ6-4 ዓ.ዓ. ባለው ጊዜ ውስጥ ነበር። እግዚአብሔር ሙሉ በሙሉ ታሪክን ይመራል። ምንም እንኳን ዮሴፍና ማርያም በናዝሬት ከተማ ውስጥ ነዋሪ ቢሆኑም፤ እግዚአብሔር፣ መሢሔ በቤተልሔም ከተማ እንደሚወለድ በትንቢት ተናግሮ ነበር (ሚክያስ 5:2)። እግዚአብሔር አውግስጦስ ቄሣርን በመቀስቀስ አይሁዶች ተገቢውን ቀረጥ እየከፈሉ መሆናቸውን እንዲያረጋግጥ አደረገው። ስለሆነም በጳለስቲና አገር የሚገኙ አይሁዶች ሁሉ ወደ ታሪካዊት ከተማቸው በመሄድ ለቀረጡ ክፍያ እንዲመዘገቡ አዘዘ። ይህ የሆነው ማርያም ኢየሱስን ልትወልድ በደረሰች ጊዜ ነበር።

ማርያምና ዮሴፍ ከሦስት ቀን ጉዞ በኋላ ቤተልሔም ደረሱ። ሰዎች ሁሉ ለዚሁ የቀረጥ ክፍያ ተሰብስበው ስለ ነበር፤ በከተማይቱ ውስጥ የሚገኙ የመኝታ ቤቶች ሁሉ ተይዘው ነበር። ስለሆነም የዓለም ፈጣሪ በከብቶች በረት ውስጥ ተወለደ።

17ኛ ጥያቄ፡- ስለ ኢየሱስ ትሕትና ከዚህ ምን እንማራለን?

ማቴዎስ ሰብዓ ሰገል ኢየሱስ የአይሁድ ንጉሥ መሆኑን ተረድተው ለእርሱ እንደ ሰገዱ ሲገልጽ፣ ሉቃስ የነገረን ደግሞ ስለ ድሆችና ከምንም የማይቆጠሩ እረኞች ለኢየሱስ ክብር እንደ ሰጡት ነው። አንዳንድ ምሑራን እነዚህ ሰዎች በቤተ መቅደሱ ውስጥ የሚታረዱ በጎችን የሚጠብቁ እረኞች እንደሆኑ ይገምታሉ። እንደዚህ ከሆነ እግዚአብሔር ለመሥዋዕት የሚሆኑ በጎችን የሚጠብቁ ሰዎች ታላቁን የመሥዋዕት በግ እርሱም ኢየሱስ ክርስቶስን እንዲያውቁ አድርጓል ማለት ነው።

መልአኩ፣ ለእረኞቹ በቤተልሔም «ክርስቶስ ጌታ የሆነ አዳኝ» እንደሚያገኙ ነግሯቸዋል ማለት ነው። እንደ ማንኛውም ሕጻን፤ መድኃኒታችን በጨርቅ ተጠቅልሎ ተኝቶ ነበር። እንዲህ ዐይነቱን ታላቅ አዳኝ በሀብታም ሰው ቤት ወይም በቤተ መንግሥት ውስጥ ሳይሆን፤ በከብቶች በረት ውስጥ ማግኘታቸው፣ እረኞቹን ሳያስገርማቸው አልቀረም። መሢሔ የተዋረደ ትንሽ ልጅና ጌታ ሊሆን የሚችለው እንዴት ነው? መሢሔን የመሰለ ታላቅ አዳኝ በከብቶች በረት ውስጥ የሚወለደው እንዴት ነው? የኢየሱስ ክርስቶስ አምላክና ሰው መሆኑ ነው። አምላክ ሰው የመሆኑ ምሥጢር፣ ራሱን አዋርዶ እጅግ ድህ በሆነ ቤተሰብ ውስጥ ለመወለድ መፍቀዱ ነው። እግዚአብሔር አንዲት የጎዳና ተዳዳሪ ወንድ ልጅ እንደ ወለደችና ይህም ልጅ ታላቅ ሰው እንደሆነ ቢነግረን፤ ይህ የማይሆን ነገር

ነው ብለን እናስባለን። እነዚያ ድሀ እረኞችም እንደዚህ ዐይነት አመለካከት ሳይኖራቸው አይቀርም። መሢሔ ከእነርሱም በላይ ድሀ ነበር!

ሉቃስ የዘገበው ሦስተኛው መዝሙር የብዙ መላእክት መዝሙር ነው። እነዚህ መላእክት ስለ ኢየሱስ ታላቅነት ወይም ስለ ኃይሉና ስለ መጭው መንግሥት ከመዘመር ይልቅ፤ በእግዚአብሔር ፍቅር ላይ ትኩረት አድርገዋል። ሉቃስ ከመዝሙራቸው ውስጥ ሦስት ነገሮችን ለይቷል፡-

አንደኛው፡ የእግዚአብሔር በረከት ሁሉን አቀፍ ነው። መላእክት ለአይሁዶች ብቻ ሳይሆን ለሰዎች ሁሉ ሰላም እንዲሆን ዘምረዋል።

ሁለተኛው፤ መላእክቱ የመሢሔ መምጣት በሚያስከትለው ውጤት ላይ ትኩረት ሰጥተዋል። በዚህ ጊዜ ሰላም ይኖራል። ከዓለም ፍጥረት ጀምሮ በዓለም ላይ ሰላም ኖሮ (ሰፍኖ) አያውቅም። መሢሔ ሲመጣ ግን በሰዎችና በእግዚአብሔር መካከል ሰላም ይወርዳል። መሢሔ መንግሥቱን በሚመሠርትበት ጊዜ በሰዎች ሁሉ መካከል ሰላም ይሰፍናል።

ሦስተኛው፤ እግዚአብሔር ለሰው ልጅ የተለየ ልብ አለው። ሞገሱ ወይም ጸጋው በእነርሱ ላይ አርፎአልና። ኃጢአትን ያልሠሩ ከእግዚአብሔርም ተለይተው የማያውቁ መላእክት፤ የእግዚአብሔርን ፍቅር፤ ጸጋና ምሕረት ለመረዳት ሳይቸገሩ አይቀሩም። እግዚአብሔር ከቶ ለማይገባቸው ሰዎች የሚሰጠውን ምሕረት፤ ጸጋን ፍቅር አልቀመሱም። ነገር ግን እግዚአብሔር ለዓመፀኞች ሰዎች ካለው ታላቅ ፍቅር የተነሣ ልጁን ለሰዎች ሁሉ እንዲሞት ላከው። ይህ እግዚአብሔር ለመላእክት ያላደረገው ነገር ነው።

18ኛ ጥያቄ፡- ሀ) ከዚህ መዝሙር እግዚአብሔር ለእኛ ያለውን አስደናቂ ፍቅር የምንመለከተው እንዴት ነው? ለ) እስቲ እግዚአብሔርን ለእንተ ሰላለው ፍቅር አሁን አመስግነው። ሐ) እግዚአብሔር እኛን ከመውደዱ የተነሣ፤ ልጁን ለእኛ ሲል ወደ ምድር ከላከው፤ ይህ በሕይወታችን ላይ ምን ዐይነት ለውጥን ሊያስከትል ይገባል?

ኢየሱስን ለማምለክ የታደሱት እነዚህ ምስኪን እረኞች ነበሩ። ከዚያም በሄዱበት ስፍራ ሁሉ ስለሆነው ነገር በመተረክ ስለ መሢሔ ለመመስከር የመጀመሪያዎቹ ሰዎች ለመሆን በቁ። በዚህ ስፍራ ሉቃስ የኢየሱስ እናት ማርያም በሰጠችው ምላሽ ላይ ትኩረት ሰጥቷል። ድርጊቱ ካለፈ ከ70 ዓመት በኋላ፤ ማርያም ይህንን ሁሉ እንዳልተረዳችና ስለ ጉዳዩም እያሰበች በልቧ ትጠብቀው እንደ ነበር ሉቃስ እንደ ገለጸችለት ምንም ጥያቄ የለውም።

እያንዳንዱ አይሁዳዊ ልጅ ሲወለድ፤ ወላጆቹ የሚፈጽሙት የተለያየ ሥርዐት ነበር። አንደኛው፤ በስምንተኛው ቀን ሕጻኑ ተገርዞ «ኢየሱስ» የሚል ስም ተሰጠው። ሁለተኛው፤ የተወለደው የበኩር ልጅ ከሆነ ከአንድ ወር በኋላ ይቤኾ ዘንድ ለእግዚአብሔር አልፎ ይሰጣል (ዘጸ. 13፡12-13)። ሦስተኛው፤ ከ40 ቀናት በኋላ እናቱ ማርያም 40 ኪሎ ሜትር ያህል ተጉዛ ወደ ቤተሌሌም በመሄድ ለመንጸት ሥርዐት የሚሆን መሥዋዕት አቀረበች። እንደ ደንቡ ከሆነ፤ የሚፈለገው መሥዋዕት አንድ በግና ሁለት ርግቦች ናቸው። ዮሴፍና ማርያም ሁለት ርግቦች ብቻ ማቅረባቸው ድሆች

መሆናቸውን ያመለክታል (ዘሌዋ. 12:2-8 አንብብ)፤ ዮሴፍና ማርያም የሙሴ ሕግ የሚጠይቀውን እነዚህን ሁሉ ሥርዐቶች ፈጽመዋል።

ኢየሱስ ከተወለደ በ40ኛው ቀን የመንጸትን መሥዋዕት ለማቅረብ ወደ ቤተ መቅደስ በሄዱበት ወቅት፤ ስምዖን የተባለ አዛውንት ኢየሱስ መሢሔ መሆኑን ተገነዘበ። ይህ ሰው የእስራኤልን መጽናናት ሳይ እንደሚመኑት እግዚአብሔር ገልጦለት ነበር። ይህም የእግዚአብሔርን መጽናናት ለሕዝቡ የሚያመጣው መሢሔ እንደ መጣ የሚያመለክት ነበር። አሁንም የ40 ቀኑ ሕጻን መሢሔን እንዲያስተውል በስምዖን ልብ ውስጥ የሠራው መንፈስ ቅዱስ ነበር። ኢየሱስ መሢሔ መሆኑን የሚያመለክት ምንም ዐይነት ውጫዊ ምልክት አልነበረም። ዛሬ በኢየሱስ ሥዕሎች ላይ እንደምንመለከተው ዐይነት ፀዳል እንኳ በሕጻኑ በኢየሱስ ራስ ላይ አልነበረም። መንፈስ ቅዱስ እነዚህን ምስኪን ወላጆችና ኢየሱስን ለስምዖን ስላሳያቸው ብቻ ነበር መሢሔ መሆኑን የተገነዘበው። ስምዖን በመዝሙሩ ኢየሱስ «ለሰዎች ሁሉ» የእግዚአብሔር መድኃኒት መሆኑን ገልጾአል። ስምዖን ኢየሱስ ለአይሁዶች ብቻ ሳይሆን ለዓለም ሁሉ የተበረከተ ስጦታ እንደሆነ ተገንዝቦአል። ለእስራኤል ብቻ ሳይሆን ለአሕዛብ ጭምር የእግዚአብሔርን ብርሃን ያመጣ ነበር። ነገር ግን ስምዖን ለማርያም አንድ ሌላ መልእክት ነበረው። ይህ ሰው ታላቁ መሲሔ ብቻ ሳይሆን ሞት የሚጠብቀው መሲሔ እንደሆነ ለመገንዘብ ችሎ ነበር። ስለሆነም በአንድ በኩል ኢየሱስ በእስራኤል መካከል ታላቅ መከፋፈልን እንደሚያመጣ፤ ብዙዎችም በጠላትነት እንደሚነሡበት ለማርያም ገለጸላት። በሌላ በኩል ደግሞ የበኩር ልጇ በመስቀል ላይ ሲሞት ስታይ የማርያም ነፍስ በሐዘን ይወጋል።

ሐና ከእነርሱ ጋር በተገናኘች ጊዜ አንድ ያልተለመደ ነገር ተከስተ። እርስዋም በጸሎትና እግዚአብሔርን በማገልገል ብዙ ጊዜዋን የምታሳልፍ ነቢይት ነበረች። ለረዥም ጊዜ መበለት ሆና ትኖር ነበር። (ምናልባትም ሉቃስ 84 ዓመት መበለት ሆና ትኖር ነበር ያለው የ84 ዓመት አረጋዊት መሆኗን ለመግለጽ ፈልጎ ይሆናል።) ይህች ሴት ከቤተ መቅደሱ ክፍሎች በአንደኛው ውስጥ ትኖር ነበር። እርሷም ደግሞ ኢየሱስ መሢሔ እንደሆነና ለአይሁዶች መዳንን እንደሚያመጣ ተረድታለች።

19ኛ ጥያቄ፡- ምስኪን እረኞች፤ አንድ ሽማግሌና አንዲት አሮጊት ብቻ ኢየሱስን ለይተው ያወቁት ለምን ይመስልሃል? ንጉሡ ወይም የሃይማኖት መሪዎች ሊለዩት ያልቻሉት ለምንድን ነው? ከዚህ ስለ እግዚአብሔር ምን እንማራለን?

ሉቃስ ዮሴፍና ማርያም ወደ ገሊላ ከተመለሱ በኋላ ኢየሱስ እንዳደገ ይነግረናል (ሉቃስ 2:40፤ 52)። በአካሉ አድጎ ጠነከረ። በአዕምሮው አድጎ ጠቢብ ሆነ። በመንፈስም አደገ። የእግዚአብሔርም ጸጋ በእርሱ ላይ ነበረ። ይህ ከመጽሐፍ ቅዱስ ታላላቅ ምሥጢራት አንዱ ነው። ሉቃስ ኢየሱስ እንደ ማንኛውም ልጅ ማደጉን ገልጾአል። ኢየሱስ ሙሉ በሙሉ አምላክ ሆኖ ሳለ፤ እንዴት በሴት ማሕፀን ውስጥ ተፀንሶ ከትንሽ ሕዋስ ጀምሮ እያደገ እንደ ሄደ ማብራራት አልተቻለም። በታሪክ ሁሉ የሥነ መለኮት ምሑራን ኢየሱስ እንደ አንድ ሰው እንዴት ፍጹም ሰውና ፍጹም አምላክ ሊሆን እንደሚችል ለማብራራት ሞክረዋል። ይህ ከሰው ልጅ ዕውቀት በላይ ነው።

መጽሐፍ ቅዱስ እንደሚለው ኢየሱስ ከዘላለም ዘመን በፊት አምላክ ነው። እንዲሁም ኢየሱስ ትንሽ ሕጻን ሆኖ የተወለደ ሰው ነው። ይህንን ለመግለጽ ከመሞከር ወይም በዚህ እውነት ላይ ከመሟገት ይልቅ እግዚአብሔር የሠራውን ተአምር እንድናስላስል ይፈልጋል። ታላቁ ምሥጢር እግዚአብሔር እኛን እጅግ ስለ ወደደን፤ ልጁ ከሰማይ ክብሩ ወርዶ ከድሆች እንደ አንዱ እንዲሆንና ለሰዎች ሁሉ ኃጢአት እንዲሞት ማድረጉ ነው። እጅግ መጪነቅ ያለብን ምሥጢሩን ለማወቅ ሳይሆን ለማምለክ ነው። የእግዚአብሔር ፍቅር ምንኛ ታላቅ ነው!

7. ኢየሱስ ከሃይማኖት መሪዎች ጋር በቤተ መቅደስ ተገናኘ (ሉቃስ 2:41-52)

አንድም የወንጌል ጸሐፊ ኢየሱስ ከመወለዱ ጀምሮ ሠላሳ ዓመት እስኪሞላው ድረስ ስለ ነበሩት ዓመታት ምንም ነገር አልነገረንም። ስለ ኢየሱስ የልጅነት ጊዜ ብናውቅ እንወድ ነበር። ምን ሠርቶ ነበር? ምን ያደርግ ነበር? አንዳንዶች ይህንን ነገር ባለማወቃቸው ግራ ተጋብተው ኢየሱስ በልጅነቱ ስለፈጸማቸው ተአምራት የፈጠራ ታሪኮችን አዘጋጅተዋል። ይሁንና ኢየሱስ ኃጢአት ካለመሥራቱ በቀር ከሌሎች የናዝሬት ከተማ ልጆች የተለየ ነገር የታየበት አይመስልም። ኢየሱስ እንደ ሌሎች የአይሁድ ልጆች ሁሉ ብሉይ ኪዳንን ሳይማር አይቀርም። የአናጺን ሙያ ተምሮ አባቱን በሥራ ያግዝ ነበር። በቤት ውስጥም ዮሴፍና ማርያም የወለዱቸውን ሌሎች ልጆች በማሳደግ ሲረዳቸው ቆይቶ ይሆናል። ዮሴፍ ኢየሱስ 12 ዓመት ሲሆነው ሳይሞት አልቀረም። ከዚህ በኋላ ኢየሱስ በዮሴፍ እግር ተተክቶ የቤተሰቡ ራስና አስተዳዳሪ ሳይሆን አልቀረም። በሰዎች ላይ የሚደርስው መከራና ሐዘን በእርሱም ላይ ደርሷል፤ የሚበሉትን እንዳጡ፤ የሚወዳቸውን ሰዎች በሞት እንደ ተነጠቁ፤ ደግሞ በድህነት ውስጥ እንደ ነበሩ ሰዎች እርሱም የተለያዩ ችግሮችን ሳይቀምስ አልቀረም።

ይሁንና ሌላ መረጃ ባይኖርም ሉቃስ ኢየሱስ ከእግዚአብሔር ጋር የነበረውን የተለየ ግንኙነት ያውቅ እንደ ነበረ የሚጠቁም አንድ ታሪክ ዘግቧል። በአይሁድ ባህል አንድ ልጅ እንደ ትልቅ ሰው የሚቆጠረው በ13 ዓመቱ ነበር። ከሃይማኖታዊ ማኅበረሰብ ጋር የመሳተፍን መብት የሚቀዳጀው ዕድሜው 13 ዓመት ሲሞላ ነው። አንድ ልጅ 12 ዓመት ሲሞላው ብዙ ትምህርቶችን ይቀበልና 13 ዓመት ሲሆነው እንደ አዋቂ የሚታይበትን ሥርዐት ያከብራል። ዮሴፍና ማርያምም አይሁዶች ሊካፈሉ ከሚገባቸው ሦስት በዓላት (ፋሲካ፣ በዓለ ኅምሳና የዳስ በዓል፣ ዘጸአት 23:14-17፣ ዘዳግ. 16:16) በአንዱ ላይ ለመገኘት ኢየሱስን ይዘው ወደ ኢየሩሳሌም ሄዱ። ብዙውን ጊዜ የአንድ አካባቢ ሰዎች አብረው ይሄዱ ነበር። በዓሉ ላይ ከተገኙ በኋላ ወደ ቤታቸው ሲመለሱ፣ ዮሴፍና ማርያም ኢየሱስ አብረዋቸው ከሚሄዱት ሰዎች መካከል ይኖራል ብለው አስበው ነበር። ማታ ሲሆን ግን አብሯቸው እንዳልተመለሰ ተገነዘቡ። ለሦስት ቀናት ከፈለጉት በኋላ በቤተ መቅደስ ውስጥ አገኙት። ምግብ ከየት ያገኝ እንደነበረና የት ያድር እንደ ነበር አልተጠቀሰም። ነገር ግን የሃይማኖት መሪዎችን ጥያቄ በመመለስና ለእነርሱም ጥያቄዎችን በማቅረብ ከዕድሜው በላይ አዋቂ እንደሆነ

አስመስከሯል። ወላጆቹ በገሠዱት ጊዜ፤ ኢየሱስ «በአባቴ ቤት ውስጥ ልኖር እንደሚገባኝ አታውቁምን?» ሲል ግልጽ መልስ ሰጥቷቸዋል። ኢየሱስ፤ እግዚአብሔር በተለየ መንገድ አባቴ እንደሆነ ያውቅ ነበር። የሕይወት ተልዕኮውም የተለየ መሆኑን ቀድሞውኑ ተረድቷል። ዮሴፍና ማርያም ማንነቱን ስለ ዘነጉ ኢየሱስ እንደገና አስታውሷቸዋል። ማርያም ይህን የኢየሱስን የልጅነት ጊዜ ስታስብ በእግዚአብሔር ሥራ ሳትደነቅ አልቀረችም።

ሦስተኛ ቀን፡

ሉቃስ 3-5

ጥላሁን ለመንግሥት ሥራ በኃላፊነት የተመረጠ ክርስቲያን ነበር። ቀደም ሲል እንደ ተራ ሰው ሲኖር በታማኝነቱ ይታወቅ ነበር። በመንግሥት ባለሥልጣናት አካባቢ ስለሚከሰተው የሙስና ተግባርም አዘውትሮ ያጉረመርም ነበር። አንድ ቀን በቢሮው ውስጥ እየሠራ ሳለ አንድ የታወቀ ነጋዴና አንድ ድሀ ሊያነጋግሩት መጡ። ጉዳያቸውም በአንዲት አነስተኛ መሬት ላይ ቤት መሥራት ነበር። ጥላሁን መሬቱ ለድሀው ሰውዬ ሊሰጥ እንደሚገባ ያውቅ ነበር። ድሀው ሰውዬ አስቀድሞ የመሬት ጥያቄ ያቀረበ ከመሆኑም በላይ፤ ከችግሩ አንጻር ቅድሚያ ሊሰጠው እንደሚገባ ልቡ ያውቃል። ነገር ግን ከሀብታሙ ሰውዬ ጋር ሲነጋገር ሰውዬው መሬቱን ከሰጠው ብዙ ብር እንደሚሰጠው ገለጸለት። ድሀው ሰውዬ ከሄደ በኋላ ጥላሁን ለብቻው ቁጭ ብሎ ያስብ ጀመር። «ያ ድሀ እንደ ቀድሞው ከዘመዶቹ ጋር መኖር ይችላል። ይህን መሬት ብሰጠውም ቤት ሠርቶ ለመኖር የሚያስችል ገንዘብ አይኖረውም። ሀብታሙ ሰውዬ ግን ጥሩ ቤት በመሥራት ለማግበረሰቡ የተሻለ ነገር ማድረግ ይችላል። በተጨማሪም ሥልጣን የመያዝ ጥቅሙ ቤተሰብን መጥቀም ነው። ይህ ሁሉም የሚያደርገው ነው። መንግሥት ብዙ ደመወዝ ስለማይከፍለኝ ይህን ገንዘብ መቀበል አለብኝ። እግዚአብሔርም አሳቤን እንደሚደግፍልኝ ጥርጥር የለውም።» ጥላሁን ይህንን ካሰበ በኋላ ሀብታሙን ሰውዬ ወደ ቢሮው ጠርቶ የመሬቱን ባለቤትነት የሚያመለክት ወረቀት ፈርሞ ሰጠው።

20ኛ ጥያቄ፡- ሀ) ጥላሁን ያደረገው ነገር ትክክል ነው ወይስ ስሕተት? ለምን? ለ) በመንግሥት የሥራ ኃላፊነት ላይ የተቀመጡ ብዙ ክርስቲያኖች በእምነታቸው የሚያመቻግቱት ለምንድን ነው? ሐ) ብዙ ክርስቲያኖች ጉቦ የሚሰጡት ወይም የሚቀበሉት ለምንድን ነው? መ) ኢየሱስ ምን እንድናደርግ የሚፈልግ ይመስለሃል?

ክርስትና ኢየሱስን እወዳለሁ፤ ወደ ቤተ ክርስቲያንም እሄዳለሁ፤ በየእሑዱም አመልክባለሁ ብሎ ከመናገር ባሻገር በሕይወታችንና በምግባራችን ሙሉ በሙሉ እንድንለወጥ ይሻል። እምነታችን እንደ ኢየሱስ ማሰብንና ማድረግን ይጠይቃል። አንድ መጋቢ ምእመናኑ በየቀኑ «ኢየሱስ ቢሆን ምን ያደርግ ነበር?» በማለት ራሳቸውን እንዲጠይቁ መከሯል። ክርስቲያኖች በቤታቸው፤ በሥራ ቦታቸው፤ በትምህርት ቤት፤ ወዘተ... ይህንን ጥያቄ መጠየቅ ሲጀምሩ፤ ተግባራቸው ሙሉ በሙሉ ይለወጣል። ሉቃስ መጽሐፉን ከጻፈባቸው ምክንያቶች አንዱ እኛም ራሳችንን፤ «ኢየሱስ ቢሆን ምን ያደርግ ነበር?» ብለን እንድንጠይቅና በብዙ የሕይወት ሁኔታዎች ውስጥ የእርሱን ምላሽ እንድናውቅ ነው።

21ኛ ጥያቄ፡- ሉቃስ 3-5 አንብብ። ሀ) ከእነዚህ ምዕራፎች ስለ ኢየሱስ ምን እንግራለን? ለ) ኢየሱስን እንደ ደቀ መዝሙር ስለ መከተል ምን እንግራለን? ሐ) ስለ መንፈስ ቅዱስ ያዘጋጀውን ሠንጠረዥ ለመመላትህ እርግጠኛ ሁን።

1. መጥምቁ የሐንስ ሕዝቡን ለመሢሑ አዘጋጀ (ሉቃ. 3:1-4:13)

ሀ. የኢየሱስ መንገድ ጠራጊ የሆነው የመጥምቁ የሐንስ አገልግሎት (ሉቃስ 3:1-20)። ሉቃስ አሁንም ስለ መጥምቁ የሐንስና ስለ ኢየሱስ ክርስቶስ አገልግሎት አጠቃላይ ታሪካዊ ገለጻ ይሰጠናል። ጢባርዮስ ቄሣር ለ15 ዓመታት ንጉሥ ሆኖ ገዝቷል። ምሑራን ይህ ጊዜ ከ25-26 ዓ.ም. እንደሚሆን ይገምታሉ። ጴጌናዊ ጳላጦስ የይሁዳ አውራጃ ገዥ ነበር (26-36 ዓ.ም.)። በዚህ ጊዜ ይሁዳ በሄሮድስ ዘመዶች ላይሆን በሮማውያን ትገዛ ነበር። ሄሮድስ አንቲጳስ (ከ4 ዓ.ዓ.-39 ዓ.ም.) ኢየሱስ በነበረበት በገሊላ አካባቢ ገዥ ሆኖ ያስተዳድር ነበር። ሄሮድስ ፊልጶስ (ከ4 ዓ.ዓ.-34 ዓ.ም.) የኢጡርያስና የፕራኮኒዶስ ገዥ ነበር። ሊሳኒዮስ የሳቢላኒስ ገዥ ነበር። (በመጽሐፉ መጨረሻ ላይ ያለውን ካርታ ተመልከት።) ሐናንያ ሊቀ ካህን ሆኖ ከ6-15 ዓ.ም. ድረስ ያገለገለ ሲሆን፤ ከ18-36 ዓ.ም. ከአማጽ ጋር አብሮ ሠርቷል።

የሐንስ ያገለገለው በዮርዳኖስ ወንዝ አካባቢ ነበር። ሉቃስ የየሐንስን አገልግሎት «ለኃጢአት ይቅርታ የሚሆን የንስሐ ጥምቀት» በማለት ጠቅለል አድርጎ ገልጾታል። የኃጢአትን ይቅርታ የሚያስገኘው ጥምቀት አይደለም። ይልቁንም ጥምቀት ሰዎች ንስሐ ገብተው የኃጢአት ይቅርታ እንዳገኙ የሚያሳይ ውጫዊ ምልክት ነው። ሉቃስ የሐንስ በኢሳ. 40:3-5 ላይ የተነገረውን ትንቢት እንደ ፈጸመ ያውቅ ነበር። ሉቃስ ኢየሱስ ለአይሁዶችም ሆነ ለአሕዛብ የሚሆነውን የእግዚአብሔርን ማዳን እንደሚያመጣ አብራርቷል።

ማቴዎስ፡ የሐንስ በፈሪሳውያን ላይ የሰነዘራቸውን ከባድ ቃላት ሲጠቅስ (ማቴ. 3:7-10)፤ ሉቃስ ግን እነዚህ የተግሣጽ ቃላት ሁሉንም ሰው የሚመለከቱ መሆናቸውን ገልጾአል (ሉቃስ 3:7-9)። መጥምቁ የሐንስ መጥውን ፍርድ መፍራትና መጠመቅ ብቻ በቂ እንዳልሆነ አስጠንቅቋል። ሕዝቡ ሕይወቱን ሙሉ በሙሉ መለወጥ ያስፈልገዋል። ሉቃስ በምን በምን ረገድ መለወጥ እንዳለባቸው በሚገባ ዘርዝሯል። ሀብታሞች (ሁለት ልብስ ያላቸው) ለድሆች (ምንም ለሌላቸው) ማካፈል ያስፈልጋቸዋል። ቀራጮች ራስ ወዳድነትን አስወግደው የሮም መንግሥት ካወጣው ታሪፍ በላይ ማስከፈላቸውን ማቆም ይኖርባቸዋል። ጉቦ በመቀበልና በፍጥነት ራሳቸውን ሀብታም ከማድረግ መቆጠብ አለባቸው። ወታደሮች ሥልጣናቸውን ተጠቅመው ከሕዝቡ ገንዘብ ከመሰብሰብ ይልቅ በሚያገኙት ደመወዝ መተዳደር እንዳለባቸው ተነግሯቸዋል።

22ኛ ጥያቄ፡- ዛሬ በኢትዮጵያ ውስጥ የሚገኙ አምስት የሥራ ዘርፎችን ዘርዝር። የሐንስ ኢየሱስን ለመከተል የሚፈልጉ ሰዎች እንዴት መኖር እንዳለባቸው የሚያስብ ይመስልሃል?

የሐንስ ኅላፊነቱን በሚገባ ያውቃል። እርሱ መሢሔ አይደለም። ከእርሱ እንደሚያንስና ባሪያው እንኳ ሊሆን እንደማይገባው ገልጾአል። በአገልግሎቱም የሐንስ ሰዎችን በውኃ ከማጥመቅ ያለፈ ሥልጣን ስላልነበረው ከመሢሔ ያንስ ነበር። መሢሔ ግን የብሉይ ኪዳንን የተስፋ ቃሎች በመፈጸም (ኢዩፌል 2:28-29 አንብብ) በመንፈስ ቅዱስና በፍርድ እሳት ያጠምቃል።

በመጨረሻም ንጉሥ ሄሮድስ አንቲኳስ የወንድሙን ሚስት በማግባቱ ምክንያት ስለ ገሠጸው መጥምቁ የሐንስን እንዳሰረው በመግለጽ ይፋዊ አገልግሎቱ እንደ ተፈጸመ ጠቅለል አድርጎ አቅርቧል።

ለ. የኢየሱስ መጠመቅና የዘር ሐረጉ (ሉቃስ 3:21-38)። ሉቃስ ስለ ኢየሱስ መጠመቅ ያቀረበው ዘገባ ከሌሎቹ የወንጌላት ትንታኔ ሁሉ አጠር ያለ ነው። ሉቃስ ኢየሱስ ይፋዊ አገልግሎቱን የጀመረው በሠላሳ ዓመቱ አካባቢ እንደሆነ ገልጾአል። ይህንን መረጃ የሰጠን ኢየሱስ ከጉልላምስና ዕድሜ ላይ እንደ ደረሰና በአይሁዶች ባህል ሰዎች እግዚአብሔርን ለማገልገል ከሚችሉበት ትክክለኛ ደረጃ ላይ እንደ ደረሰ ለመግለጽ ስለ ፈለገ ይሆናል (ዘኁል. 4:47 አንብብ)። ሉቃስ ኢየሱስ ለይፋዊ አገልግሎቱ የተዘጋጀበትን ሁኔታ በመግለጽ፤ የሐንስ ኢየሱስን እንዴት እንዳጠመቀው አስረድቷል። እዚህ ላይ ሉቃስ አንድ አስገራሚ ነገር አክሏል። ኢየሱስ ከተጠመቀ በኋላ ይጻልይ ነበር። ሲጻልይ ሰማይ ተከፍቶ መንፈስ ቅዱስ በእርሱ ላይ ወረደ። ወዲያውም እግዚአብሔር አብ ኢየሱስ ክርስቶስ የሚወደው ልጁ እንደሆነ ገልጾአል። እዚህ ላይ ሉቃስ ከመጽሐፉ ጭብጦች መካከል አንዱ ስለሆነው ስለ ጸሎት ይነግረናል። ኢየሱስ በጸሎት የሰማይን በሮች እንደ ከፈተለት ሁሉ፤ እኛም የኢየሱስ ተከታዮች እንደ መሆናችን በጸሎት ልንተጋ ይገባል። መንፈስ ቅዱስ በጸሎታችን አማካይነት ይሠራል።

ሉቃስ ስለ ኢየሱስ መፈተን ከመግለጹ በፊት፤ ስለ ኢየሱስ የዘር ሐረግ ይነግረናል። ማቴዎስና ሉቃስ ባቀረቧቸው የኢየሱስ የዘር ሐረግ ዝርዝሮች ውስጥ አያሌ አስገራሚ ልዩነቶች አሉ። አንደኛው፤ ማቴዎስ ከአብርሃም ወደ ኢየሱስ ሲዘረዝር፤ ሉቃስ ግን ወደ ኋላ በመመለስ ከኢየሱስ ወደ አዳም ይዘረዝራል። ሁለተኛው፤ ማቴዎስ የአይሁዶች አባት ከሆነው ከአብርሃም ሲጀምር፤ ሉቃስ ዝርዝሩን የቋጩ የመጀመሪያው ሰው በሆነው አዳም ነው። ሦስተኛው፤ ከአብርሃም እስከ ዳዊት ድረስ ሁለቱም የዘር ሐረግ ዝርዝሮች ተመሳሳይ ናቸው። ከዳዊት በኋላ ግን ይለያያሉ። ይህ የሆነበት ምክንያት ማቴዎስ የኢየሱስ ሕጋዊ አባት በሆነው ዮሴፍ አማካይነት የዳዊትን ሕጋዊ ንግሥና ለማሳየት ስለፈለገ ሳይሆን አይቀርም። ሉቃስ ግን የዘር ሐረጉን ያደረገው በማርያም በኩል ነው። አራተኛው፤ ሉቃስ የዘር ሐረጉን ቆጠራ የሚያበቃው በአዳም (እግዚአብሔር ስለ ፈጠረው የእግዚአብሔር ልጅ ተብሏል) በመሆኑ፤ የኢየሱስን ሰው መሆን አጉልቶ አሳይቷል። ይህም ኢየሱስ እንደ ሌሎች ሰዎች ሁሉ የአዳም ዘር መሆኑንም ይገልጻል።

ሐ. የኢየሱስ በምድረ በዳ መፈተን (ሉቃስ 4:1-13)። ሉቃስ ኢየሱስ በተፈተነ ጊዜ መንፈስ ቅዱስ እንደ ነበረበት ያስረዳል። ኢየሱስ ክርስቶስ ፈተናውን ወደሚቀበልበት ምድረ በዳ የተወሰደው በመንፈስ ቅዱስ ተመርቶ

ሲሆን፤ ሕይወቱም በመንፈስ ቅዱስ ተሞልቶ ነበር። አሁንም ሉቃስ ኢየሱስ የእግዚአብሔር ልጅ እንደሆነ በተቀበሉትና በራሱ በኢየሱስ ሕይወት የመንፈስ ቅዱስ ተሳትፎ ምን ያህል ከፍተኛ እንደሆነ በአጽንኦት ሲገልጽ እንመለከታለን። ሉቃስ ሊያስገነዝበን የፈለገው ኢየሱስ ክርስቶስ አምላክ ሆኖ ሳለ፤ ከመንፈስ ቅዱስ ጋር የጠበቀ ግንኙነት ካለው፤ እኛም ይህንኑ ልናደርግ እንደሚገባን ነው።

23ኛ ጥያቄ፦ ሀ) ከመንፈስ ቅዱስ ጋር የጠበቀ ግንኙነት መመሥረት የሚያስፈልገው ለምንድን ነው? ለ) እስካሁን ከተመለከትነው በመነሣት ሉቃስ ስለ መንፈስ ቅዱስ ተሳትፎ የተናገራቸውን ዘርዘር፣ ከዚህ ስለ መንፈስ ቅዱስ ልዩ ልዩ ሥራ ምን እንረዳለን?

ሉቃስ ኢየሱስ ለ40 ቀን እንደ ተፈተነ ገልጽአል። ፈተናው እንዳበቃ ሰይጣን ሌላ ምቹ አጋጣሚ እስኪያገኝ ድረስ ለጊዜው ከኢየሱስ ፈቀቅ አለ። የተጠቀሱት ሦስቱ ፈተናዎች የፈተናው ጊዜ እንዳበቃ የሚያመለክቱ መደምደሚያ ብቻ ናቸው። ምናልባትም ሉቃስ የኢየሱስ ፈተና ከባድ መሆኑን የገለጸው ሰይጣን ሁልጊዜ ደቀ መዛሙርትን እንደሚፈትን ለማሳየት ነው። ይህ ልንገነዘበው የሚገባ ቀጣይ ሂደት ነው። ነገር ግን በእያንዳንዱ ፈተና ኢየሱስን የረዳው መንፈስ ቅዱስ ከእኛም ጋር እንዳለ መገንዘብ አለብን። ለሰይጣን ጆሮአችንን በመስጠት ራሳችንን ለውድቀት መዳረግ አይገባንም። ሉቃስ የሁለተኛውንና የሦስተኛውን ፈተና ቅደም ተከተል ለዋውጧል። ማቴዎስም ሆነ ሉቃስ ታሪኩን በትክክለኛ ቅደም ተከተል አላቀረቡትም።

የኢየሱስ ሦስቱ ፈተናዎች እያንዳንዳችን በተለይም በመምራት አገልግሎት ላይ ያለን ክርስቲያኖች የምንጋፈጣቸው ናቸው።

ሀ. ድንጋይን ወደ ዳቦ መለወጥ፦ ሰይጣን ኢየሱስ የሌሎችን ፍላጎት ከማሟላት ይልቅ በሥልጣኑ ተጠቅሞ በራስ ወዳድነት የራሱን ፍላጎት እንዲያሟላ ጠይቆታል። እንዲህ ዐይነቱ ፈተና በቤተ ክርስቲያን መሪዎች ላይ ጎልቶ ይታያል። እግዚአብሔር መሪ አድርጎ የሾማቸው የምእመናኑን ሁሉ ፍላጎት እንዲያሟሉ ነው። ሰይጣን በእጃቸው የገባውን ሥልጣን በመጠቀም የራሳቸውን ወይም የቤተሰባቸውን ሕይወት እንዲያሻሽሉ ይፈትናቸዋል። ነገር ግን በእግዚአብሔር መንግሥት ውስጥ አመራር ሌሎችን ለማገልገል የምንጠቀምበት ነው። ስለዚህ ይህ ሥልጣን በራስ ወዳድነት የምንጠቀምበት አይደለም።

ለ. የዓለምን መንግሥት ለማግኘት ሰይጣንን ማምለክ፦ ሰይጣን በምድር መንግሥታት ላይ ጊዜያዊ ሥልጣን እንዳለው ያውቃል። ሥልጣኑ የእግዚአብሔር ወይም የኢየሱስ እንደሆነ ይገነዘባል። አንድ ቀን ኢየሱስ እነዚህን መንግሥታት እንደሚወስድበት ያውቃል። ነገር ግን ሰይጣን ለኢየሱስ በአቋራጭ ሹመት ለመስጠት ፈለገ። እግዚአብሔር በማይፈልገው መንገድ የሥልጣን በትር እንደሚያስጨብጠው ተናገረ። ኢየሱስ ወደ መስቀሉ የሚወስደውን ረዥም ጉዞ ከመከተል ይልቅ፤ ለሰይጣን አንድ ጊዜ ብቻ ቢሰጥድ ከእግዚአብሔር ባላጋራ አንዱ ያደርገው ነበር። ነገር ግን በእግዚአብሔር ዘንድ ተቀባይነት ያለው ንጢአት የሌለበት መሥዋዕት ነው።

ደግሞም ሰዎችን ለመዋጀት የሚችለው ንጢአት የሌለበት ኢየሱስ ብቻ ነው። ኢየሱስ በምድራዊ መንግሥት ላይ ትኩረት ቢያደርግ ኖሮ የእግዚአብሔርን ዘላለማዊ መንግሥት ይዘነጋ ነበር።

ሰይጣን እኛም አቋራጭ መንገድ እንድንከተል ይፈትነናል። ይህ ለእኛም መልካም ሊመስል ይችላል። ጥሩ ትምህርት እንፈልግ ይሆናል። በዚህ ጊዜ ሰይጣን በፈተና ላይ አጭበርብረን የምንፈልገውን ጥሩ ውጤት እንድናገኝ ይፈትነናል። ወይም ደግሞ ቁሳዊ በረከቶችን እንፈልግ ይሆናል። ለዚህ ደግሞ ጉቦን፣ ስርቆትን፣ ቀረጥ አለመከፈልን፣ እግዚአብሔርን ከማገልገል ይልቅ በገንዘብ ላይ ማተኮርን ከፊታችን ሊደቅን ይችላል። ሰይጣን ሌሎችን በተሰጠ መንፈስ አገልግለን የክብር አክሊል እንዳንቀዳጅ ሥልጣን የሚያስገኘውን ጥቅም ጥቅም እንድናሳድድ ይፈትነናል። እንዲሁም ሰይጣን አንድን ነገር ወይም ሰው እግዚአብሔርን ከምንወደው በላይ እንድንወድ በማድረግ እንድናመልከው ይፈልጋል። በዚህም ከእርሱ ጋር የእግዚአብሔር ጠላቶች እንሆናለን።

ሐ. ራሱን ከቤተ መቅደሱ ሜፍ መወርወር፡- እግዚአብሔር መላእክቱን በመላክ ኢየሱስን ሊያድነው ይችላል እንደሆነ ለመፈተን ሰይጣን እየጠየቀው ነበር። ሰይጣን ኢየሱስ እንደ እግዚአብሔር ፈቃድ ለመኖር እግዚአብሔር ደስ የሚሰኝበትን ነገር ብቻ ማድረግ እንዳለበት ያውቃል። ደግሞም በእግዚአብሔር ፍጹም ፈቃድ ውስጥ፣ እግዚአብሔር የእርሱ ፈቃድ ካልሆነው ከማንኛውም ነገር ኢየሱስንም ሆነ እኛን እንደሚጠብቀን ያውቃል። ነገር ግን ተገቢ ያልሆነ ነገር እያደረጉ እግዚአብሔር እንዲጠብቀን መጠየቁ እግዚአብሔርን መፈታተን ይሆናል።

እግዚአብሔርን በምንፈትንበት ጊዜ ኃጢአትን እንሠራለን። እግዚአብሔር ከኃጢአት ውጤቶች እንደምንጠበቅ ዋስትና አልሰጠንም። እግዚአብሔር እንደሚጠብቀን የተናገረው እርሱን ስንታዘዝ ብቻ ነው። ነገር ግን እግዚአብሔር ከፈቃዱ ውጭ ለእኛ ወይም ለቤተ ክርስቲያናችን አንድን ነገር እንዲያደርግ በምንጠይቅበት ጊዜ፣ የእግዚአብሔርን ሥልጣን እየተቀናቀንን እንጂ ለፈቃዱ እየተገዛን አይደለንም። እግዚአብሔር እንዲፈውስን፣ ትልቅ ቤተ ክርስቲያን እንዲሠራልን፣ ወይም አላግባብ መኪናችንን እያሸከረከርን እግዚአብሔር እንዲጠብቀን ስንጠይቅ፣ እግዚአብሔርን እንፈትናለን። ይህ ደግሞ ኃጢአት ነው።

24ኛ ጥያቄ፡- ለእነዚህ ሦስት ዐይነት ኃጢአቶች ለእያንዳንዳቸው ማብራሪያዎችን በማቅረብ፣ ዛሬ እኛ እንዴት ልንፈጽማቸው እንደምንችል ግለጽ።

ፍጹም ሰው የሆነው ኢየሱስ ክርስቶስ ሰይጣንን ያሸነፈው እንዴት ነው? ሥልጣኑንና ኃይሉን በመጠቀም ነው? አይደለም! ኢየሱስ የተጠቀመው የራሱን ሥልጣን ሳይሆን፣ የእግዚአብሔርን ቃል ነው። ሰይጣንን የምናሸንፈው በመንፈስ ቅዱስ አማካይነት የእግዚአብሔርን ቃል ስንጠቀምበት ነው።

25ኛ ጥያቄ፡- ሀ) ኢየሱስ መጽሐፍ ቅዱስን ስለሚያውቅ የሰይጣንን ፈተና ለመቋቋም ተጠቅሞበታል። መጽሐፍ ቅዱስን በትክክል ለማወቅና የሰይጣንን ፈተና

ለማሸነፍ ምን ታደርጋለህ? ለ) በቅርቡ ስለ ገጠመህ ፈተናና ፈተናውን እንዴት እንዳለፍህ ግለጽ።

2. ኢየሱስ በገዛ ሕዝቡ ማለትም በናዝሬት በሚኖሩ አይሁዶች ተገፋ (ሉቃስ 4:14-30)

ኢየሱስ ከተጠመቀና ከተፈተነ በኋላ አገልግሎቱን በይፋ ለመጀመር ተዘጋጀ። በአገልግሎት ስላሳለፈው የመጀመሪያው ዓመት ብዙም የምናውቀው ነገር የለም። ሉቃስ ይህንን ጊዜ ያጠቃለለው፡ ኢየሱስ በመንፈስ ቅዱስ ኃይል ማስተማርና መፈወስ መጀመሩን በመግለጽ ነው። አሁንም ሉቃስ እኛም በመንፈስ ቅዱስ ኃይል መሥራት እንዳለብን ያስገነዝበናል።

ከዕለታት በአንዱ ቅዳሜ ምናልባትም አገልግሎቱን ከጀመረ ከአንድ ዓመት በኋላ፡ ኢየሱስ ወዳደገባት ወደ ናዝሬት ተመለሰ። አይሁዶች በአምልኮአቸው መጨረሻ ላይ አዲስ መምህራንን የመጋበዝ ልማድ ነበራቸው። ከአይሁዳውያን የአምልኮ ልማዶች መካከል አንድ የብሉይ ኪዳን ክፍል ማንበብ አንዱ ነበር። ይህም ከሙሴ ሕግና ከትንቢት መጻሕፍት የሚቀርብ ምንባብ ነበር። ብዙውን ጊዜ አዲሱ መምህር ከነቢያት የምንባብ ክፍል ይሰጠውና ክፍሉን አንብቦ አንዳንድ አሳቦችን ያካፍላል። አይሁዶችም ኢየሱስን ይህንኑ እንዲያደርግ ጋበዙት። ከኢሳይያስ ምዕራፍ 61 ላይ እንዲያነብ የጠየቁት መንፈስ ቅዱስ ስለ መራቸው ሊሆን ይችላል። ኢየሱስ የመጀመሪያዎቹን ሁለት ቁጥሮች ብቻ ካነበበ በኋላ፡ የመጽሐፉን ጥቅል መልሶ ሰጣቸው። ከዚያም እንደ አይሁድ መምህራን ልማድ ኢየሱስ ቁጭ ብሎ አጭር ማብራሪያ አቀረበ። ማብራሪያውም እነዚህ ትንቢታዊ መልእክቶች በእርሱ አገልግሎት እንደ ተፈጸሙ የሚያመለክት ነበር።

ሉቃስ ይህንን ታሪክ የመረጠው በሁለት ምክንያቶች ነበር። አንደኛው፤ የጌታችን የኢየሱስ ክርስቶስ አገልግሎት በድሆች፤ እስረኞችና ዐይነ ሰውራን ላይ እንዳተኮረ ያመለክታል። ምንም እንኳ ኢሳይያስ እነዚህን ቃላት የተጠቀመው የሕዝቡን መንፈሳዊና ፖለቲካዊ ሁኔታ ለማመልከት በሚያስችል ተምሳሌታዊ አገላለጽ ቢሆንም፤ ሉቃስ ኢየሱስ ለድሆች የሰጠውን አገልግሎት እንደሚያጠቃልል ያስረዳል። በጥንቷ ቤተ ክርስቲያን ውስጥ አብዛኞቹ ምእመናን ድሆች ስለ ነበሩ፤ ሉቃስ ምንም እንኳ ዓለም ብትንቃቸውም ኢየሱስ እንደሚወዳቸው በመግለጽ ያጽናናቸዋል። ይህ ክርስቲያኖችም በድሆች ላይ ያተኮረ አገልግሎት ማድረግ እንደሚገባቸው የሚያመለክት ማስጠንቀቂያ ነው። በሀብታሞችና በኃያላን ላይ በማተኮር፤ ድሆችን መርሳት ኢየሱስ ያገለገለበትን መንገድ ለመከተል አለመፈለግ መሆኑን አሳስቧል።

26ኛ ጥያቄ፡- ሀ) ኢየሱስ ዛሬ በኢትዮጵያ ውስጥ እያገለገለ ቢሆን፤ አገልግሎቱ በእነማን ላይ የሚያተኩር ይመስልሃል? ለ) አንተና ቤተ ክርስቲያንህ በማንበረሰቡ ውስጥ የተናቁትን ለማገልገል የምታደርጉትን ተግባራት ዘርዝር። ሐ) ድሆችን ዘንግቶ በምሑራን፤ በሀብታሞችና በመንግሥት ባለሥልጣናት ላይ ማተኮሩ ቀላል የሚሆነው እንዴት ነው?

ሁለተኛው፤ ሉቃስ በታሪኩ ውስጥ ኢየሱስ በመንፈስ ቅዱስ ኃይል የብሉይ ኪዳን ትንቢቶችን ለመፈጸም እያገለገለ መሆኑን ለማሳየት ይፈልጋል።

ኢየሱስ ስብከቱን በጨረሰ ጊዜ አይሁዶች እርስ በርሳቸው ይወያዩ ጀመር። በመጀመሪያ አንዳንዶች ኢየሱስ መልካም ንግግር እንዳቀረበ በመግለጽ ድጋፋቸውን ሰጥተው ነበር። ወዲያውኑ ግን ኢየሱስ ከእነርሱ አንዱ እንደሆነ ተገነዘቡ። የአናዲው የዮሴፍ ልጅ እንደሆነ አስታውሱ። በዚህ ጊዜ ድጋፋቸው ወደ ጥርጣሬ ተለወጠ። ኢየሱስ አገልግሎቱ በናዝሬት ላይ እንዲያተኩር በመፈለጋቸው ራስ ወዳዶች መሆናቸውን ገለጸ። ኢየሱስ ለሌሎች ሳይሆን ለእነርሱ ብቻ ተአምራትን እንዲያደርግ ነበር የፈለጉት። ይህንን ሲጠይቁ ኢየሱስ መሢሕ መሆኑን ተገንዝበው በእርሱ ለማመን እንደፈለጉ እየገለጹ አልነበረም። ኢየሱስ በቅድሚያ ፍላጎታቸውን እንዲያሟላላቸው ብቻ ነበር የፈቀዱት።

በዚህ ጊዜ ኢየሱስ በብርቱ ወቀላቸው። በብሉይ ኪዳን ዘመን እስራኤል ከእግዚአብሔር ገሸሽ ብላ ነበር። ኤልያስ ምንም ያህል ተግባራዊ እያገለግላቸውም፤ ከአምልኮተ ጣዖት ለመራቅ ፈቃደኞች አልነበሩም። ስለሆነም እግዚአብሔር ነቢዩን ወደ ሁለት አሕዛብ ላከው። ኤልያስ በእስራኤል ከነበሩት ብዙ መበለቶች ይልቅ የሲዶንን መበለቶች አገለገለ። በእስራኤል አገር ከነበሩት ብዙ ለምጻሞች ይልቅ ኤልያስ ሶርያዊውን ንዕማንን ፈወሰው። ኢየሱስ አይሁድ በእርሱ የማያምኑ ከሆነ እግዚአብሔር ፊቱን ወደ አሕዛብ እንደሚመልስ እያስጠነቀቃቸው ነበር። አሁንም ሉቃስ እግዚአብሔር አሕዛብን የበረከቱ ተካፋዮች ለማድረግ እንደወጠነ አመልክቷል።

27ኛ ጥያቄ፡- ሀ) እኛ ክርስቲያኖች በራስ ወዳድነት መንፈስ ተይዘን እግዚአብሔር የእኛን ቤተ ክርስቲያን ወይም ቤተ እምነት ብቻ እንዲባርክ ልንጠይቅ የምንችለው እንዴት ነው? ለ) አንዳንድ ጊዜ ዓለማዊ ወይም ራስ ወዳድ በምንሆንበት ጊዜ እግዚአብሔር በረከትን ከእኛ ነሥተ ለሌሎች ሊሰጥ የሚችለው እንዴት ነው?

እግዚአብሔር ከአይሁዶች ይልቅ አሕዛብን እንደሚባርክ መነገሩ በናዝሬት የነበሩትን አይሁዶች በጣም ስላስቆጣቸው፤ በመካከላቸው ያደገውን ኢየሱስን ለመግደል ተነሣሱ። ነገር ግን ኢየሱስ በእግዚአብሔር ፈቃድ ይሠራ ስለነበር፤ እግዚአብሔር አዳነው። የሚሞትበት ጊዜ ገና ስላልደረሰ ምንም ጉዳት ሳይመጣበት ተለይቷቸው ሄደ።

3. የኢየሱስ አገልግሎት ምሳሌዎች በገሊላ (ሉቃስ 4:31-44)

ሉቃስ የኢየሱስን አገልግሎት ሦስት ምሳሌዎችና የሕዝቡን ምላሽ ገልጾአል።

ሀ. የኢየሱስ የማስተማር አገልግሎት፡- ሉቃስ በቅፍርናሆም የነበሩ አይሁዶች የሰጡትን ምላሽ በናዝሬት ከነበሩት ጋር በማነጻጸር አቅርቧል። በናዝሬት የነበሩ አይሁዶች ሲቃወሙት በቅፍርናሆም የነበሩት ግን ኢየሱስ በሚያስተምርበት ሥልጣን ተደንቀዋል።

ለ. ኢየሱስ አጋንንትን አስወጣ፡- አጋንንት ኢየሱስ «ቅዱስ ለግዚአብሔር ልጅ» እንደሆነ ያውቁ ነበር። «የናዝሬቱ ኢየሱስ» በማለት ጠርተውታል። በሉቃስ ወንጌል ውስጥ ይህ ስም ብዙ ጊዜ ተጠቅሷል። ኢየሱስ ተብለው የሚጠሩ ሌሎች ብዙ አይሁዶች ስለ ነበሩ፤ «የናዝሬቱ ኢየሱስ» የሚለው እርሱን ከሌሎች ለመለየት አይሁዶች የሚጠቀሙበት ዘዴ ነበር። ስለሆነም አጋንንትን ለማስወጣት የእግዚአብሔርን ልጅ ሥልጣን የጨበጠው የቅፍርናሆሙ ኢየሱስ ሳይሆን፤ የናዝሬቱ ኢየሱስ ነበር። ጥቂት ቃል ብቻ ሲናገር አጋንንት ኢየሱስን ይቃዘዙት ነበር።

ሐ. ኢየሱስ ሕሙማንን ፈወሰ፡- ከጴጥሮስ አማት ጀምሮ ኢየሱስ ብዙ በሽተኞችን ፈውሷል።

ምንም እንኳን ኢየሱስ ሰዎችን ቢፈውስና አጋንንትን ቢያስወጣም ተቀዳሚ አገልግሎቱ ግን ይሄ አልነበረም። ከሰማይ ወደ ምድር የወረደው ፈዋሽ ወይም አጋንንት አውጭ ብቻ ለመሆን አልነበረም። እነዚህን ነገሮች ያደረገው ክርኅራኄው የተነሣ ነበር። ተቀዳሚ አገልግሎቱ የእግዚአብሔርን መንግሥት ወንጌል መስበክ ነበር። ኢየሱስ እያደገ የመጣው ዝና በአንድ አካባቢ እንዲወሰን አሳደረገውም። ይልቁንም ሌሎች ብዙ ሰዎች መልካሙን ዜና ለመስማት ዕድል እንዲኖራቸው ጥሯል።

ለቤተ ክርስቲያን መሪዎች በአገልግሎታቸው ላይ አለማተኮሩ ቀላል ነው። አንዳንዶች በፈውስ፤ ሌሎች የማኅበረ ምእመናንን ፍላጎቶች በማሟላት ወዲያ ወዲህ በማለት ሊንከራተቱ ይችላሉ። ኢየሱስ ዋነኛ በሆነው አገልግሎታችን ማለትም ወንጌልን ላልሰሙ ሰዎች በመመስከር ተግባር ላይ እንድናተኩር ይፈልጋል። ነገር ግን ብዙም ሳንቆይ ወደ ራስ ወዳድነት እንሸጋገራለን። ራስ ወዳድ ቤተ ክርስቲያን ደግሞ ለረዥም ጊዜ የእግዚአብሔርን በረከት ልትቀበል አትችልም።

28ኛ ጥያቄ፡- ሀ) ቤተ ክርስቲያን መሪዎች ወይም አብያተ ክርስቲያናት ከዋነኛ ተልእኮአቸው ሲያፈነግጡ የተመለከትህባቸውን አጋጣሚ ግለጽ። ለ) ቤተ ክርስቲያን ራስ ወዳድ በመሆን መልካሙን የምሥራች ለማዳረስ እንደ ተጠራች ልትዘነጋ የምትችለው እንዴት ነው?

4. ኢየሱስ የመጀመሪያ ደቀ መዛሙርቱን ጠራ (ሉቃስ 5:1-11)

ሁላችንም የኢየሱስ ደቀ መዛሙሮች እንደሆንን ለመጽናት እንጥራለን። የአሮጌውን ሕይወት ጥሪ ተቀብለን ወደ ኋላ የምንመለስበት ጊዜ አለ። ከዚያም ኢየሱስ እንድንከተለው ይጠራናል። በኢየሱስ ይፋዊ አገልግሎት ወቅት፤ ጴጥሮስን፤ እንድርያስንና ዮሐንስን ጨምሮ በርካታ ደቀ መዛሙርት ኢየሱስን ለመከተል ወሰኑ (ዮሐ. 1:35-42)። ወዲያው ግን ደቀ መዛሙርነታቸውን ትተው ወደ ዓሣ ማጥመድ ሥራቸው ተመለሱ። ይህ በሉቃስ ወንጌል ውስጥ የተጠቀሰው ታሪክ፤ በማቴ. 4:18-20 ከቀረበው የተለየ ከሆነ፤ ጴጥሮስ ኢየሱስን ለአጭር ጊዜ ከተከተለው በኋላ ወደ ዓሣ ማጥመዱ ሥራ ተመልሷል ማለት ነው። ከኢየሱስ ስቅለት በኋላም ጴጥሮስ እንደገና ወደ ዓሣ ማጥመዱ ሥራ ሲመለስ እንመለከታለን (ዮሐ. 21:1-5)። የዓለም ኃይል የዋዛ አይደለም። እኛም ለራሳችን ወደሚመቸን አቅጣጫ

ደግሞም ሰዎችን ለመዋጀት የሚችለው ንጢአት የሌለበት ኢየሱስ ብቻ ነው። ኢየሱስ በምድራዊ መንግሥት ላይ ትኩረት ቢያደርግ ኖሮ የእግዚአብሔርን ዘላለማዊ መንግሥት ይዘነጋ ነበር።

ሰይጣን እኛም አቋራጭ መንገድ እንድንከተል ይፈትነናል። ይህ ለእኛም መልካም ሊመስል ይችላል። ጥሩ ትምህርት እንፈልግ ይሆናል። በዚህ ጊዜ ሰይጣን በፈተና ላይ አጭበርብረን የምንፈልገውን ጥሩ ውጤት እንድናገኝ ይፈትነናል። ወይም ደግሞ ቁላዊ በረከቶችን እንፈልግ ይሆናል። ለዚህ ደግሞ ጉቦን፣ ሰርቆትን፣ ቀረጥ አለመክፈልን፣ እግዚአብሔርን ከማገልገል ይልቅ በገንዘብ ላይ ማተኮርን ከፈታችን ሊደቅን ይችላል። ሰይጣን ሌሎችን በተሰጠ መንፈስ አገልግለን የክብር አክሊል እንዳንቀዳጅ ሥልጣን የሚያስገኘውን ጥቅማ ጥቅም እንድናሳድድ ይፈትነናል። እንዲሁም ሰይጣን አንድን ነገር ወይም ሰው እግዚአብሔርን ከምንወደው በላይ እንድንወድ በማድረግ እንድናመልከው ይፈልጋል። በዚህም ከእርሱ ጋር የእግዚአብሔር ጠላቶች እንሆናለን።

ሐ. ራሱን ከቤተ መቅደሱ ጫፍ መወርወር፡- እግዚአብሔር መላእክቱን በመላክ ኢየሱስን ሊያድነው ይችላል እንደሆነ ለመፈተን ሰይጣን እየጠየቀው ነበር። ሰይጣን ኢየሱስ እንደ እግዚአብሔር ፈቃድ ለመኖር እግዚአብሔር ደስ የሚሰኝበትን ነገር ብቻ ማድረግ እንዳለበት ያውቃል። ደግሞም በእግዚአብሔር ፍጹም ፈቃድ ውስጥ፣ እግዚአብሔር የእርሱ ፈቃድ ካልሆነው ከማንኛውም ነገር ኢየሱስንም ሆነ እኛን እንደሚጠብቀን ያውቃል። ነገር ግን ተገቢ ያልሆነ ነገር እያደረጉ እግዚአብሔር እንዲጠብቀን መጠየቁ እግዚአብሔርን መፈታተን ይሆናል።

እግዚአብሔርን በምንፈትንበት ጊዜ ኃጢአትን እንሠራለን። እግዚአብሔር ከኃጢአት ውጤቶች እንደምንጠበቅ ዋስትና አልሰጠንም። እግዚአብሔር እንደሚጠብቀን የተናገረው እርሱን ስንታዘዝ ብቻ ነው። ነገር ግን እግዚአብሔር ከፈቃዱ ውጭ ለእኛ ወይም ለቤተ ክርስቲያናችን አንድን ነገር እንዲያደርግ በምንጠይቅበት ጊዜ፣ የእግዚአብሔርን ሥልጣን እየተቀናቀንን እንጂ ለፈቃዱ እየተገዛን አይደለንም። እግዚአብሔር እንዲፈውሰን፣ ትልቅ ቤተ ክርስቲያን እንዲሠራልን፣ ወይም አላግባብ መኪናችንን እያሸከረከርን እግዚአብሔር እንዲጠብቀን ስንጠይቅ፣ እግዚአብሔርን እንፈትናለን። ይህ ደግሞ ኃጢአት ነው።

24ኛ ጥያቄ፡- ለእነዚህ ሦስት ዐይነት ኃጢአቶች ለእያንዳንዳቸው ማብራሪያዎችን በማቅረብ፣ ዛሬ እኛ እንዴት ልንፈጽማቸው እንደምንችል ግለጽ።

ፍጹም ሰው የሆነው ኢየሱስ ክርስቶስ ሰይጣንን ያሸነፈው እንዴት ነው? ሥልጣኑንና ኃይሉን በመጠቀም ነው? አይደለም! ኢየሱስ የተጠቀመው የራሱን ሥልጣን ሳይሆን፣ የእግዚአብሔርን ቃል ነው። ሰይጣንን የምናሸነፈው በመንፈስ ቅዱስ አማካይነት የእግዚአብሔርን ቃል ስንጠቀምበት ነው።

25ኛ ጥያቄ፡- ሀ) ኢየሱስ መጽሐፍ ቅዱስን ስለሚያውቅ የሰይጣንን ፈተና ለመጽጃም ተጠቅሞበታል። መጽሐፍ ቅዱስን በትክክል ለማወቅና የሰይጣንን ፈተና

ለማሸነፍ ምን ታደርጋለህ? ለ) በቅርቡ ስለ ገጠመህ ፈተናና ፈተናውን እንዴት እንዳለፍህ ገለጽ።

2. ኢየሱስ በገዛ ሕዝቡ ማለትም በናዝሬት በሚኖሩ አይሁዶች ተገፋ (ሉቃስ 4:14-30)

ኢየሱስ ከተጠመቀና ከተፈተነ በኋላ አገልግሎቱን በይፋ ለመጀመር ተዘጋጀ። በአገልግሎት ስላሳለፈው የመጀመሪያው ዓመት ብዙም የምናውቀው ነገር የለም። ሉቃስ ይህንን ጊዜ ያጠቃለለው፣ ኢየሱስ በመንፈስ ቅዱስ ኃይል ማስተማርና መፈወስ መጀመሩን በመግለጽ ነው። አሁንም ሉቃስ እኛም በመንፈስ ቅዱስ ኃይል መሥራት እንዳለብን ያስነገዝበናል።

ከዕለታት በአንዱ ቅዳሜ ምናልባትም አገልግሎቱን ከጀመረ ከአንድ ዓመት በኋላ፣ ኢየሱስ ወዳደገባት ወደ ናዝሬት ተመለሰ። አይሁዶች በአምልኮአቸው መጨረሻ ላይ አዲስ መምህራንን የመጋበዝ ልማድ ነበራቸው። ከአይሁዳውያን የአምልኮ ልማዶች መካከል አንድ የብሉይ ኪዳን ክፍል ማንበብ አንዱ ነበር። ይህም ከሙሴ ሕግና ከትንቢት መጻሕፍት የሚቀርብ ምንባብ ነበር። ብዙውን ጊዜ አዲሱ መምህር ከነቢያት የምንባብ ክፍል ይሰጠውና ክፍሉን አንብቦ አንዳንድ አሳቦችን ያካፍላል። አይሁዶችም ኢየሱስን ይህንኑ እንዲያደርግ ጋበዙት። ከኢሳይያስ ምዕራፍ 61 ላይ እንዲያነብ የጠየቁት መንፈስ ቅዱስ ስለ መራቸው ሊሆን ይችላል። ኢየሱስ የመጀመሪያዎቹን ሁለት ቁጥሮች ብቻ ካነበበ በኋላ፣ የመጽሐፉን ጥቅል መልሶ ሰጣቸው። ከዚያም እንደ አይሁድ መምህራን ልማድ ኢየሱስ ቁጭ ብሎ አጭር ማብራሪያ አቀረበ። ማብራሪያውም እነዚህ ትንቢታዊ መልእክቶች በእርሱ አገልግሎት እንደ ተፈጸሙ የሚያመለክት ነበር።

ሉቃስ ይህንን ታሪክ የመረጠው በሁለት ምክንያቶች ነበር። አንደኛው፤ የጌታችን የኢየሱስ ክርስቶስ አገልግሎት በድሆች፣ እስረኞችና ዐይነ ስውራን ላይ እንዳተኮረ ያመለክታል። ምንም እንኳን ኢሳይያስ እነዚህን ቃላት የተጠቀመው የሕዝቡን መንፈሳዊና ፖለቲካዊ ሁኔታ ለማመልከት በሚያስችል ተምሳሌታዊ አገላለጽ ቢሆንም፤ ሉቃስ ኢየሱስ ለድሆች የሰጠውን አገልግሎት እንደሚያጠቃልል ያስረዳል። በጥንቷ ቤተ ክርስቲያን ውስጥ አብዛኞቹ ምእመናን ድሆች ስለ ነበሩ፤ ሉቃስ ምንም እንኳን ዓለም ብትንቃቸውም ኢየሱስ እንደሚወዳቸው በመግለጽ ያጽናናቸዋል። ይህ ክርስቲያኖችም በድሆች ላይ ያተኮረ አገልግሎት ማድረግ እንደሚገባቸው የሚያመለክት ማስጠንቀቂያ ነው። በሀብታሞችና በኃያላን ላይ በማተኮር፣ ድሆችን መርሳት ኢየሱስ ያገለገለበትን መንገድ ለመከተል አለመፈለግ መሆኑን አሳስቧል።

26ኛ ጥያቄ፡- ሀ) ኢየሱስ ዛሬ በኢትዮጵያ ውስጥ እያገለገለ ቢሆን፤ አገልግሎቱ በእነማን ላይ የሚያተኩር ይመስልሃል? ለ) አንተና ቤተ ክርስቲያንህ በማገበረሰቡ ውስጥ የተናቁትን ለማገልገል የምታደርጉትን ተግባራት ዘርዝር። ሐ) ድሆችን ዘንግቶ በምሑራን፤ በሀብታሞችና በመንግሥት ባለሥልጣናት ላይ ማተኮሩ ቀላል የሚሆነው እንዴት ነው?

ሁለተኛው፤ ሉቃስ በታሪኩ ውስጥ ኢየሱስ በመንፈስ ቅዱስ ኃይል የብሉይ ኪዳን ትንቢቶችን ለመፈጸም እያገለገለ መሆኑን ለማሳየት ይፈልጋል።

ኢየሱስ ስብከቱን በጨረሰ ጊዜ አይሁዶች እርስ በርሳቸው ይወያዩ ጀመር። በመጀመሪያ አንዳንዶች ኢየሱስ መልካም ንግግር እንዳቀረበ በመግለጽ ድጋፋቸውን ሰጥተው ነበር። ወዲያውኑ ግን ኢየሱስ ከእነርሱ አንዱ እንደሆነ ተገነዘቡ። የአናጺው የዮሴፍ ልጅ እንደሆነ አስታወሱ። በዚህ ጊዜ ድጋፋቸው ወደ ጥርጣሬ ተለወጠ። ኢየሱስ አገልግሎቱ በናዝሬት ላይ እንዲያተኩር በመፈለጋቸው ራስ ወዳዶች መሆናቸውን ገለጸ። ኢየሱስ ለሌሎች ሳይሆን ለእነርሱ ብቻ ተአምራትን እንዲያደርግ ነበር የፈለጉት። ይህንን ሲጠይቁ ኢየሱስ መሢሕ መሆኑን ተገንዝበው በእርሱ ለማመን እንደፈለጉ እየገለጹ አልነበረም። ኢየሱስ በቅድሚያ ፍላጎታቸውን እንዲያሟላቸው ብቻ ነበር የፈቀዱት።

በዚህ ጊዜ ኢየሱስ በብርቱ ወቀሳቸው። በብሉይ ኪዳን ዘመን እስራኤል ከእግዚአብሔር ገሸሽ ብላ ነበር። ኤልያስ ምንም ያህል ተግባራዊ እንደሆነውም፤ ከአምልኮተ ጣዖት ለመራቅ ፈቃደኞች አልነበሩም። ስለሆነም እግዚአብሔር ነቢዩን ወደ ሁለት አሕዛብ ላከው። ኤልያስ በእስራኤል ከነበሩት ብዙ መበለቶች ይልቅ የሲዶንን መበለቶች አገለገለ። በእስራኤል አገር ከነበሩት ብዙ ለምጻሞች ይልቅ ኤልያስ ሶርያዊውን ንዕማንን ፈወሰው። ኢየሱስ አይሁድ በእርሱ የማያምኑ ከሆነ እግዚአብሔር ፊቱን ወደ አሕዛብ እንደሚመልስ እያስጠነቀቃቸው ነበር። አሁንም ሉቃስ እግዚአብሔር አሕዛብን የበረከቱ ተካፋዮች ለማድረግ እንደወጠነ አመልክቷል።

27ኛ ጥያቄ፡- ሀ) እኛ ክርስቲያኖችስ በራስ ወዳድነት መንፈስ ተይዘን እግዚአብሔር የእኛን ቤተ ክርስቲያን ወይም ቤተ እምነት ብቻ እንዲባርክ ልንጠይቅ የምንችለው እንዴት ነው? ለ) አንዳንድ ጊዜ ዓለማዊ ወይም ራስ ወዳድ በምንሆንበት ጊዜ እግዚአብሔር በረከትን ከእኛ ነሥቶ ለሌሎች ሊሰጥ የሚችለው እንዴት ነው?

እግዚአብሔር ከአይሁዶች ይልቅ አሕዛብን እንደሚባርክ መነገሩ በናዝሬት የነበሩትን አይሁዶች በጣም ስላስቆጣቸው፤ በመካከላቸው ያደገውን ኢየሱስን ለመግደል ተነሣሱ። ነገር ግን ኢየሱስ በእግዚአብሔር ፈቃድ ይሠራ ስለነበር፤ እግዚአብሔር አዳነው። የሚሞትበት ጊዜ ገና ስላልደረሰ ምንም ጉዳት ሳይመጣበት ተለይቷቸው ሄደ።

3. የኢየሱስ አገልግሎት ምሳሌዎች በገሊላ (ሉቃስ 4:31-44)

ሉቃስ የኢየሱስን አገልግሎት ሦስት ምሳሌዎችና የሕዝቡን ምላሽ ገልጾአል።

ሀ. የኢየሱስ የማስተማር አገልግሎት፡- ሉቃስ በቅፍርናሆም የነበሩ አይሁዶች የሰጡትን ምላሽ በናዝሬት ከነበሩት ጋር በማነጻጸር አቅርቧል። በናዝሬት የነበሩ አይሁዶች ሲቃወሙት በቅፍርናሆም የነበሩት ግን ኢየሱስ በሚያስተምርበት ሥልጣን ተደንቀዋል።

ለ. ኢየሱስ አጋንንትን አስወጣ፡- አጋንንት ኢየሱስ «ቅዱሱ ልግዚአብሔር ልጅ» እንደሆነ ያውቁ ነበር። «የናዝሬቱ ኢየሱስ» በማለት ጠርተውታል። በሉቃስ ወንጌል ውስጥ ይህ ስም ብዙ ጊዜ ተጠቅሷል። ኢየሱስ ተብለው የሚጠሩ ሌሎች ብዙ አይሁዶች ስለ ነበሩ፤ «የናዝሬቱ ኢየሱስ» የሚለው እርሱን ከሌሎች ለመለየት አይሁዶች የሚጠቀሙበት ዘዴ ነበር። ስለሆነም አጋንንትን ለማስወጣት የእግዚአብሔርን ልጅ ሥልጣን የጨበጠው የቅፍርናሆሙ ኢየሱስ ሳይሆን፤ የናዝሬቱ ኢየሱስ ነበር። ጥቂት ቃል ብቻ ሲናገር አጋንንት ኢየሱስን ይታዘዙት ነበር።

ሐ. ኢየሱስ ሕሙማንን ፈወሰ፡- ከጴጥሮስ አማት ጀምሮ ኢየሱስ ብዙ በሽተኞችን ፈውሷል።

ምንም እንኳን ኢየሱስ ሰዎችን ቢፈውስና አጋንንትን ቢያስወጣም ተቀዳሚ አገልግሎቱ ግን ይሄ አልነበረም። ከሰማይ ወደ ምድር የወረደው ፈዋሽ ወይም አጋንንት አውጭ ብቻ ለመሆን አልነበረም። እነዚህን ነገሮች ያደረገው ከርሳራጌው የተነሣ ነበር። ተቀዳሚ አገልግሎቱ የእግዚአብሔርን መንግሥት ወንጌል መስበክ ነበር። ኢየሱስ እያደገ የመጣው ዝና በአንድ አካባቢ እንዲወሰን አሳደረገውም። ይልቁንም ሌሎች ብዙ ሰዎች መልካሙን ዜና ለመስማት ዕድል እንዲኖራቸው ጥሯል።

ለቤተ ክርስቲያን መሪዎች በአገልግሎታቸው ላይ አለማተኮሩ ቀላል ነው። አንዳንዶች በፈውስ፤ ሌሎች የማኅበረ ምእመናኑን ፍላጎቶች በማሟላት ወዲያ ወዲህ በማለት ሊንከራተቱ ይችላሉ። ኢየሱስ ዋነኛ በሆነው አገልግሎታችን ማለትም ወንጌልን ላልሰሙ ሰዎች በመመስከር ተግባር ላይ እንድናተኩር ይፈልጋል። ነገር ግን ብዙም ሳንቆይ ወደ ራስ ወዳድነት እንሸጋገራለን። ራስ ወዳድ ቤተ ክርስቲያን ደግሞ ለረዥም ጊዜ የእግዚአብሔርን በረከት ልትቀበል አትችልም።

28ኛ ጥያቄ፡- ሀ) ቤተ ክርስቲያን መሪዎች ወይም አብያተ ክርስቲያናት ከዋነኛ ተልእኮአቸው ሲያፈነግጡ የተመለከትህባቸውን አጋጣሚ ግለጽ። ለ) ቤተ ክርስቲያን ራስ ወዳድ በመሆን መልካሙን የምሥራች ለማዳረስ እንደ ተጠራች ልትዘነጋ የምትችለው እንዴት ነው?

4. ኢየሱስ የመጀመሪያ ደቀ መዛሙርቱን ጠራ (ሉቃስ 5:1-11)

ሁላችንም የኢየሱስ ደቀ መዛሙሮች እንደሆንን ለመጽናት እንጥራለን። የአሮጌውን ሕይወት ጥሪ ተቀብለን ወደ ኋላ የምንመለስበት ጊዜ አለ። ከዚያም ኢየሱስ እንድንከተለው ይጠራናል። በኢየሱስ ይፋዊ አገልግሎት ወቅት፤ ጴጥሮስን፤ እንድርያስንና ዮሐንስን ጨምሮ በርካታ ደቀ መዛሙርት ኢየሱስን ለመከተል ወሰኑ (ዮሐ. 1:35-42)። ወዲያው ግን ደቀ መዛሙርቱን ታቸውን ትተው ወደ ዓሣ ማጥመድ ሥራቸው ተመለሱ። ይህ በሉቃስ ወንጌል ውስጥ የተጠቀሰው ታሪክ፤ በማቴ. 4:18-20 ከቀረበው የተለየ ከሆነ፤ ጴጥሮስ ኢየሱስን ለአጭር ጊዜ ከተከተለው በኋላ ወደ ዓሣ ማጥመዱ ሥራ ተመልሷል ማለት ነው። ከኢየሱስ ስቅለት በኋላም ጴጥሮስ እንደገና ወደ ዓሣ ማጥመዱ ሥራ ሲመለስ እንመለከታለን (ዮሐ. 21:1-5)። የዓለም ኃይል የዋዛ አይደለም። እኛም ለራሳችን ወደሚመቸን አቅጣጫ

ለመመለስ እንፈልጋለን። ሁልጊዜ የኢየሱስ ተከታይ ሆኖ ለመኖር ከፍተኛ ቆራጥነትንና ትጋትን ይጠይቃል። እግዚአብሔርም የሚጠራን ይህንኑ እንድናደርግ ነው። መጽሐፍ ቅዱስ መንፈሳዊ ሕይወታችንን ለማወቅ ሁልጊዜ ራሳችንን እንድንመረምር የሚጠይቀንም ለዚሁ ነው (2ኛ ቆሮ. 13:15)።

29ኛ ጥያቄ፡- ሀ) በሕይወትህ ኢየሱስን ከመከተል ለማፈገፈግ የቃጣህበትን ሁኔታ ገለጽ። ለ) የኢየሱስ ደቀ መዝሙር ሆነህ ለማደግ ምን እያደረግህ ነው?

ይህ በሉቃስ ወንጌል ውስጥ የቀረበው ታሪክ በማቴ. 4:18-22 ላይ ከተጠቀሰው ታሪክ ጋር ተመሳሳይ መሆን አለመሆኑን አስመልክቶ የመጽሐፍ ቅዱስ ምሑራን አንድ ዐይነት አቋም የላቸውም። ምንም እንኳን ታሪኩ አንድ ክስተት ሊሆን ቢችልም፤ አያሌ ልዩነቶች አሉት። በሉቃስ ወንጌል ውስጥ እንደምናነበው ጴጥሮስና እንድርያስ ዓሣ ሲያጠምዱ ቆይተው መረበቻቸውን እያደረቁ ነበር፤ በማቴዎስ ወንጌል ውስጥ ግን ከሐይቁ ዳር ቆመው በመረበቻቸው ዓሦችን እያጠመዱ ነበር። በሉቃስ ወንጌል ውስጥ ኢየሱስ ወደ ታንኳቸው ገብቶ ሲያስተምር እናነባለን። በማቴዎስና በማርቆስ ወንጌሎች ውስጥ ግን ኢየሱስ ይህንን እንዳደረገ የሚያሳይ ምልክት የለም። ወደ ሐይቁ ገብተው ብዙ ዓሣ ማጥመዳቸውን የገለጸው ሉቃስ ብቻ ነው።

ሉቃስ ይህንን ታሪክ የጨመረው ስለ ደቀ መዝሙርነት አንዳንድ ጠቃሚ እውነቶችን ለማስተማር ነው።

ሀ. ኢየሱስን መከተል ማለት ነገሮች አመክኒዮአዊ በማይመስሉበት ጊዜም እንኳ እርሱን መታዘዝ ማለት ነው። ጴጥሮስና እንድርያስ በዓሣ ማጥመድ መቶ የተካኑ ሲሆኑ፤ ኢየሱስ ግን በሰው እይታ ስለ ዓሣ ማጥመድ ምንም ነገር የማያውቅ እናጺ ነበር። ሌሊቱን ሁሉ ዓሣ ሲያጠምዱ ነበር። ይህ ደግሞ ዓሣ ለማጥመድ ከሁሉም የተሻለው ጊዜ እንደሆነ ያውቁታል። ነገር ግን ምንም ዓሣ አልያዙም። ቀን ቀን ዓሣ ማግኘቱ አስቸጋሪ ነበር። ነገር ግን ከተለመደው አሠራር ውጭ ኢየሱስን ታምነው ስለ ታዘዙ፤ ከዚህ ቀደም ይዘው የማያውቁትን ያህል ዓሣ ለመሰብሰብ ችለዋል።

ለ. ደቀ መዝሙርነት የሚጀምረው ኢየሱስን በማወቅ ነው። ስለ ኢየሱስ ማንነት የተሻለ ግንዛቤ ሲኖረንና ይህም ግንዛቤ ሕይወታችንን ሲለውጥ፤ የሚያስከፍለው ዋጋ ምንም ያህል ከባድ ቢሆንም እንታዘዝዋለን። ጴጥሮስ ኢየሱስ በተአምር ዓሣ ሊሰማቸው እንደ ችለ ሲመለከት፤ ጌትነቱን ተገነዘበ። ከዚህ በኋላ አርጌ ሕይወቱን ትቶ በአዲስ ሕይወት ኢየሱስን ለመከተል ወሰነ።

ሐ. ኢየሱስን ይበልጥ ስናውቀው፤ የራሳችንን ኃጢአተኝነትና ደካማነት እንገነዘባለን። ብዙውን ጊዜ ከእኛ የበለጠ ኃጢአት ከሚሠሩት ሰዎች የተሻልን እንደሆንን በማሰብ እንታሰያለን። ይሁንና ራሳችንን ልናነጻጽር የሚገባን ከሰዎች ጋር ሳይሆን፤ ከእግዚአብሔር ጋር ነው። ራሳችንን ከእግዚአብሔር ጋር በምናነጻጽርበት ጊዜ ብርሃን ባልነበረበት ቤት ውስጥ ድንገት ብርሃን ቢበራ በቤቱ ውስጥ ያለውን ቆሻሻ ማየት እንደሚቻል ሁሉ፤ የእኛም እድፍና ጉድፍ ቁልጭ ብሎ ይታያል። ደቀ

መዝሙር ሆነን ለመከተል ከፈለግን፤ ኢየሱስ ብቻ ቅዱሳን አድርጎ ሊጠብቀን እንደሚችል በመገንዘብ በትሕትና ልንመላለስ ይገባል።

መ. የኢየሱስ ደቀ መዝሙር መሆን ትልቅ ውሳኔ ነው፤ እርሱን ለመከተል ሁሉንም ነገር እንድንተው የሚጠይቅ በመሆኑ ሥር ነቀል ለውጥ ነው። ዓለምንና ኢየሱስን ልንከተል አንችልም። ሁለቱ መንገዶች የማይገናኙ ተቃራኒዎች ናቸውና። ሉቃስ ሥራችንን እንድንተው እያስተማረ አይደለም። ይህ የልብ ጉዳይ ነው። በልባችን ለእኛ ታላላቅ ናቸው የምንላቸውን ነገሮች ለምሳሌ ዝናን፣ ሀብትን፣ ትምህርትን፣ ሌላውንም ለኢየሱስ ስንል መተው ይገባናል። ለእኛ ከምንም ነገር በላይ ውድ መሆን ያለበት ኢየሱስ ብቻ ነው።

30ኛ ጥያቄ፡- ሀ) የኢየሱስ ደቀ መዝሙር መሆንህን ለመገንዘብ ሕይወትህን መርምር። ከእነዚህ አራት አቅጣጫዎች የደከምህባቸው ወይም ደቀ መዝሙር ያልሆንህባቸው የትኞቹ ናቸው? ለ) ሁሉንም ነገር ትተህ እንድትከተለው ያደረጉህን የኢየሱስን ባሕርያት ግለጽ። ሐ) ከልብህ ልታስወግዳቸው የሚገቡህን ኃጢአቶች ዘርዝር። መ) እግዚአብሔር እርሱን ለመከተል ሁሉንም ነገር ለመተው እንዲረዳህ በመጠየቅ በንስሐና ጸሎት የተወሰነ ጊዜ አሳልፍ።

5. ኢየሱስ ለምጻሙን ሰው ፈወሰ (ሉቃስ 5:12-16)

ሉቃስ ኢየሱስ እንደ ለምጻሙ ሰው ጉዳት ለደረሰባቸው ወገኖች እንደሚረራ ያሳያል። ኢየሱስ በሰማይ ብቻ የሚኖር የሩቅ አምላክ ሳይሆን፤ የሚከብዱንን ነገሮች የሚያውቅና ችግሮቻችንንም የሚያቃልልልን ርኅሩኅ አምላክ ነው። ድንቅ ፍቅሩን እየተለማመድን ስንሄድ፤ እርሱን መከተል ቀላል ይሆንልናል።

ኢየሱስ የፈውስ አገልጋይ ሆኖ ለመታወቅ አልፈለገም ነበር። ብዙውን ጊዜ ሰዎችን ከፈወሰ በኋላ ለማንም እንዳይናገሩ ያስጠነቅቃቸው ነበር። ሰዎቹ ግን እርሱ እንደ ፈወሳቸው በመናገራቸው፤ ኢየሱስ የሰዎችን ፍላጎት በማሟላትና ስለ እግዚአብሔር መንግሥት በመስበክ መካከል ያለውን ሚዛናዊነት ለመጠበቅ ታግሏል። የሰዎች ፍላጎቶች ደግሞ ማለቂያ አልነበራቸውም። ኢየሱስ በሰብአዊነቱ ችግሮቻቸውን ሁሉ ለማቃለል አይችልም ነበር። የፈውሱ አገልግሎት ያለውን ጊዜና ጉልበት ሁሉ ስለሚወስድበት ለሕዝቡና ለደቀ መዛሙርቱ ለማስተማር የሚተርፍ ጊዜ አልነበረውም። ኢየሱስ የሰዎችን ፍላጎት ለማሟላትና ወንጌልን ለመስበክ ከእግዚአብሔር የተቀበለውን ጥሪ ሚዛናዊ አድርጎ የፈጸመው እንዴት ነበር? ሉቃስ ለዚህ ቁልፉ ኢየሱስ ከእግዚአብሔር ጋር በጸሎት መገናኘቱ እንደሆነ ይገልጻል። አመለካከቱ ሊጠራ የሚችለው በዚህ ጊዜ ብቻ ነበር። በሁካታ መካከል እግዚአብሔርን ለመስማት አስቸጋሪ ነው። ነገር ግን ኢየሱስ ብቻውን ሆኖ በሚጸልይበት ጊዜ የእግዚአብሔርን ድምፅ በጥንቃቄ ለመስማት ይችላል ነበር።

31ኛ ጥያቄ፡- ሀ) የቤተ ክርስቲያን መሪዎች ክርስቲያኖች በእምነታቸው ጠንክረው ላልዳኑት እንዲመሰክሩ ከማድረግ ይልቅ፣ በሰዎች አንገብጋቢ ችግሮች ላይ በማተኮር ሚዛናዊነትን ለመጠበቅ የሚችሉት እንዴት ነው? ለ) ሕይወትህ ሚዛናዊ እንደሆነና

6. ኢየሱስ ሽባውን ሰውዬ ፈወሰ (ሉቃስ 5:17-26)

ኢየሱስ አገልግሎቱ ሰዎችን በመርዳትና በመፈወስ ላይ ብቻ እንዲያተኩር ለማድረግ ይችላል ነበር። ነገር ግን የመጣው አዳኝ ለመሆን ነው። ኢየሱስ ሰዎች የኃጢአታቸው አዳኝ እንደሆነ እንዲገነዘቡለት ለማድረግ ሞክሯል። ብዙውን ጊዜ ግን ከተአምራቱ ሌላ አክለው ለማየት አልቻሉም። እንደ ፈሪሳያውንና (የደኅንነትን ሕግጋት በመጠበቁ ላይ የሚያተኩሩ አጥባቂ ሃይማኖተኞች) ጸሐፍት (የሥነ መለኮትና የብሉይ ኪዳን ሊቃውንት) ያሉት ሰዎች ተአምራቱን ቢመለከቱም ሊያምኑበት አልቻሉም። ተራውም ሕዝብ ሲከተለው የነበረው ለግል ጥቅሙ ነበር፤ የሃይማኖት መሪዎች ደግሞ ባለማመንና በቅንዓት ሳቢያ ኢየሱስን ለመከተል እምቢ አሉ።

ኢየሱስ ሁለቱም ቡድኖች ከእርሱ ጋር ባላቸው ግንኙነት እንዲያድጉ ይፈልግ ነበር። ስለሆነም ኢየሱስ ሽባውን በሚፈውስበት ጊዜ ሰውዬውን በቀጥታ ከመፈወስ ይልቅ፣ በመጀመሪያ «ነጢአቱን ይቅር አለው»፣ ከዚያም ፈወሰው። ኃጢአቱን ይቅር ማለት ከፈውሱ የበለጠ አስፈላጊ ነበር። ኃጢአቱ ይቅር መባሉ የዘላለምን ሕይወት ይሰጠዋል፤ ከደዌው መፈወሱ ጊዜያዊ ዕረፍት ይሰጠዋል። ሉቃስ ኢየሱስ መለኮታዊ ፈጥሽ ከመሆኑም ባሻገር፤ የሰዎችን ታላቁን በሽታ እንደሚያድን ገልጾአል። ይኸውም የኃጢአት ስርየት ነው። የሚያሳዝነው ሁሉም ነገር ከተጠናቀቀ በኋላ፤ ሰዎች የተኮሩት ኃጢአትን ይቅር በማለቱ ላይ ሳይሆን በተአምሩ ላይ መሆኑ ነው።

32ኛ ጥያቄ፡- ተአምራትና ፈውሶች ዛሬም አንዳንድ ጊዜ ሰዎችን እንዴት ለሰው ልጅ ከሚያስፈልገው መሠረታዊ ጉዳይ እንደሚያርቁት ግለጽ።

7. ኢየሱስ፣ ማቴዎስ(ሌዊ) እንዲከተለው ጠራው (ሉቃ. 5:27-32)

ሉቃስ ኢየሱስ የመጣው የሰዎችን ነፍስ ለመፈወስ ነው የሚለውን እውነት አጉልቶ ለማሳየት ሲል አይሁዶች እጅግ ኃጢአተኛ እንደሆነ የሚቆጥሩትን ሰው፣ ኢየሱስ በጠራው ጊዜ የሆነውን ነገር ገልጾአል። ማቴዎስ እጅግ የተጠላ ቀረጥ ሰብሳቢ ሰው ነበር። የአይሁድ ሃይማኖት መሪዎች እግዚአብሔርን በተሳሳተ መንገድ በመረዳታቸው፤ እግዚአብሔር ምግባረ መልካም ሰዎችን ብቻ እንደሚፈልግ አድርገው ያስቡ ነበር። እግዚአብሔር ኃጢአተኞችን እንደሚጠላና የቅጣት ጊዜውን እንደሚጠባበቅ ያስቡ ነበር። ኢየሱስ ግን እግዚአብሔር (እንደ ሉቃስ) ሐኪም እንደሆነ ነገራቸው። የሐኪሙ ዓላማ የታመሙትን ሰዎች መፈወስ እንደሆነ ሁሉ፣ ኢየሱስም በመንፈሳዊ ሕይወታቸው የታመሙትን ለማከም ነበር የመጣው። ነገር ግን አንድ ሐኪም በሽተኛ አይደለሁም ብሎ የሚያስበውን ሰው ለመርዳት እንደማይችል ሁሉ፤ ኢየሱስም መንፈሳዊ በሽታ እንዳለባቸው የማያስተውሉትን ፈሪሳውያንና ጸሐፍት ለመርዳት አልቻለም።

8. ኢየሱስ ስለ ጾም ተጠየቀ (ሉቃስ 5:33-39)

የኢየሱስ ተከታዮች ሊማሯቸው ከሚገባ ነገሮች አንዱ፡ እንደ ጾም ካሉት መንፈሳዊ ሥርዐቶች በስተ ጀርባ ያሉትን ምክንያቶች ነው። መንፈሳዊ ሥርዐቶች መልካም ቢሆኑም፤ እንኳ ለተሳሳተ ምክንያት ሊውሉ ይችላሉ። አይሁዶች ጾምን መንፈሳዊነታቸውን ለሌሎች የሚያሳዩበት መንገድ አድርገው ይመለከቱት ነበር። ከሳምንቱ በተወሰኑ ቀናት በመጾም መንፈሳዊነታቸውን ለሌሎች ያሳዩ ነበር።

ኢየሱስ ግን ስለ መንፈሳዊነት ያለው አመለካከት ከፈሪሳውያኑ ሙሉ በሙሉ የተለየ መሆኑን ገለጸላቸው። አንደኛው ቁም ነገር፡ ከእግዚአብሔር ጋር የሚደረገው ግንኙነት ነው። መሢሕና አዳኝ የሆነው ኢየሱስ በመካከላቸው ስለነበር፤ በጊዜው ጾም የሚጾሙበት ምክንያት አልነበረም። ጾም ከኢየሱስ ጋር እንዳይሆኑ ያግዳቸው ነበር። ኢየሱስ ወደ ሰማይ ከተመለሰ በኋላ፤ ጾም አስፈላጊ ሆኖ ተገኝቷል። ምክንያቱም ደቀ መዛሙርቱ በጸሎት ከኢየሱስ ጋር እንዲገናኙ ረድቷቸዋል። ሁለተኛው፡ መንፈሳዊነት የተወሰኑ ደንቦችን (በብሉይ ኪዳን እንደተጠቀሰው በተወሰኑ ቀናት መጾም)፤ ወይም ፈሪሳውያን እንደሚያደርጉት መንፈሳዊነትን ለሌሎች በማሳየት ሊሆን አይገባውም። ነገር ግን ኢየሱስ ከእግዚአብሔር ጋር የልብ ግንኙነት ስለ ማድረግ አዲስ መርሕ ሰጥቷል። ይህ አዲስ ግንኙነት በልምምድ ላይ ሳይሆን በልብ ዝንባሌ ላይ የሚያተኩር አዲስ የወይን አቁማዳ ሆኗል። ይህ አርጌውን ማለትም በደንቦች ላይ የተመሠረተ ሃይማኖት አስወግደው በልባቸው የኢየሱስን ትምህርት የሚቀበሉበትና የሚታዘዙበት ጊዜ ነበር። የአይሁዶች ልማዳዊ አኗኗር ኢየሱስን ከመከተል ጋር አብሮ ሊሄድ አይችልም።

33ኛ ጥያቄ፡- ሀ) እንደ ኢየሱስ ሳይሆን እንደ ፈሪሳውያን በመመላለስ ኢየሱስን ስለ መከተል የተሳሳተ ግንዛቤ ልንይዝ የምንችለው እንዴት ነው? ለ) እግዚአብሔር በአዲስ የወይን አቁማዳ ውስጥ አዲስ ወይን በመጨመር ልብህን የለወጠባቸውን መንገዶች ዘርዝር።

አራተኛ ቀን፡ የዚህን ሳምንት ትምህርት ከልስና በሳምንታዊ ስብሰባ ላይ የመወያያ ጥያቄዎችን ተመልከት።
ሳምንታዊ ስብሰባ

ማስታወሻ፡- በመጀመሪያው ሳምንት ትምህርት የተጠቀሰውን የስብሰባ ሥርዐት ተከተል።

የመወያያ ጥያቄዎች፡-

1. ሀ) ሉቃስ መጽሐፉን ለመጻፍ የተጓዘባቸውን ሂደቶች ግለጽ። ለ) ሉቃስ የኢየሱስን ሕይወት ታሪክ ለመዘገብ ያደረገውን ጥናት የገለጸው ለምንድን ነው? ሐ) ስለ ኢየሱስ ሕይወት የሚናገሩ ታሪኮች እውነት መሆናቸውን ማወቁ ምን ይጠቅመናል?
2. ሀ) ሁለቱ የሉቃስ ዐበይት ዓላማዎች ምንድን ናቸው? ለ) ለክርስቲያኖች ሁለቱንም ማወቅ የሚያስፈልገው ለምንድን ነው? ሐ) ክርስቲያኖች

ሁሉ ወንጌልን በማጥናት የሉቃስን ዓላማዎች ተግባራዊ ያደርጉ ዘንድ ቤተ ክርስቲያንህ ምን ማድረግ ይጠበቅባታል?

3. ሀ) ሉቃስ ካተኮረባቸው ነገሮች አንዳንዶቹ ምንድን ናቸው? ለ) እነዚህን እውነቶች ተገንዝበን ከራሳችንና ከቤተ ክርስቲያናችን ሕይወት ጋር ልናዛምድ የሚገባን ለምንድን ነው?
4. ሀ) ሉቃስ ስለ መጥምቁ ዮሐንስና ስለ ኢየሱስ ልደት ካቀረበው ታሪክ ስለ እግዚአብሔርና ከሕዝቡ ጋር ስላለው ግንኙነት ምን መግር እንችላለን? ለ) በድሆች ላይ ካለው ትኩረት ምን እንማራለን? ሐ) እግዚአብሔር ለአሕዛብ ካለው ዕቅድ ምን እንማራለን? መ) እየተጎዳንም እንኳ እግዚአብሔርን ስለ መታዘዝ ምን እንማራለን? ሠ) ከኢየሱስ ልደት እጅግ የሚያስደንቅህ ምንድን ነው? ከውይይቱ ፍጻሜ በኋላ ኢየሱስን ለማምለክ ጊዜ ውሰዱ።
5. ሀ) ሰይጣን በኢየሱስ ላይ ካመጣቸው ከእያንዳንዳቸው ፈተናዎች በስተ ጀርባ የነበረው ዐቢይ ፈተና ምን ነበር? ለ) ብዙውን ጊዜ ክርስቲያን መሪዎች በተመሳሳይ ሁኔታ የሚፈተኑት እንዴት ነው? ክርስቲያኖች በተመሳሳይ ሁኔታ ተፈትነው የወደቁባቸውን መንገዶች ግለጽ።
6. ሀ) ኢየሱስ ሰዎች ስለ ተአምራቱ እንዳይናገሩ ያስጠነቀቀው ለምንድን ነው? ለ) በተአምራት ላይ ማተኮር የአገልግሎትን ሚዛናዊነት ሊያዛባ የሚችለው እንዴት ነው? ሐ) ቤተ ክርስቲያን አገልጋዮች ሚዛናቸውን ለመጠበቅ የሚችሉባቸው መንገዶች የትኞቹ ናቸው? መ) ሚዛናቸውን ጠብቀው ለመዝለቅ ምን ማድረግ ይችላሉ?

ትምህርት አሥራ ሁለት

የመጀመሪያ ቀን ሉቃስ 6-8

«ጥሩ ክርስቲያን ከሆንህ፤ መጠጥ አትጠጣም፤ ፊልምም አታይም። ክርስቲያን ልጃገረዶች ደግሞ ጌጣጌጥ አያደርጉም ወይም ሱሪ አይለብሱም። የመጽሐፍ ቅዱስ ጥናቶችንና የጸሎት ስብሰባዎችን ሁሉ ትከታተላለህ። በሳምንት አንድ ጊዜ ትጽማለህ። አሥራትንና ምጽዋትን ትሰጣለህ። በእርግጥ ጥሩ ክርስቲያን ከሆንህ፤ በኳየር ወይም በወንጌላዊነት ታገለግላለህ።»

1ኛ ጥያቄ፡- ሀ) እንዲህ ዐይነት ሥርዐቶች ለክርስቲያኖች ሲሰጡ የተመለከትህባቸውን ሁኔታዎች ግለጽ። ከእነዚህ በተጨማሪ፤ ሌሎች ለክርስቲያኖች የሚሰጡ ሥርዐቶች ምንድን ናቸው? ለ) ክርስትናን ከእግዚአብሔር ጋር እንደሚደረግ ግንኙነት ሳይሆን፤ የትእዛዛት ዝርዝር አድርጎ መውሰዱ አደገኛ የሚሆነው ለምንድን ነው?

ኢየሱስ ለደቀ መዛሙርቱ ከሰጣቸው ዐበይት ትምህርቶች መካከል አንዱ ብዙ የሰው ሕግ ከመጠበቅ ይልቅ፤ የልብ ንጹሕነት ዋጋ አለው። አንድ ሰው ሕጉን ሁሉ እየጠበቀ እግዚአብሔርን ደስ የሚያስኝ ልብ ላይኖረው ይችላል። በኢየሱስ ዘመን የነበሩት የሃይማኖት መሪዎች ያደረጉት ይህንኑ ነበር። ዛሬም ካሉብን ችግሮች መካከል አንዱ ይሄ ነው።

2ኛ ጥያቄ፡- ሉቃስ 6-8 አንብብ። ሀ) ከእነዚህ ምዕራፎች ስለ ኢየሱስ ምን እንማራለን? ለ) እነዚህ ክፍሎች የኢየሱስ ደቀ መዝሙር ስለ መሆን ምን ያስተምራሉ?

1. ኢየሱስ የሰንበት ጌታ ነው (ሉቃስ 6:1-11)

እንደ ሌሎቹ ወንጌሎች ሁሉ፤ ሉቃስም በኢየሱስና በሃይማኖት መሪዎች መካከል እየከረረ ስለመጣው ውጥረት ዘግቧል። እንደ ብዙዎቻችን፤ ፈሪሳውያንም ሃይማኖትን የሚመለከቱት የተወሰኑ ደንቦችን እንደ መጠበቅ አድርገው ነበር። ይህም በእግዚአብሔር ፊት ሞገስን ያስገኛልናል፤ ሰዎችም መንፈሳዊነታችንን ያውቁልናል ይሉ ነበር። መልካም የሃይማኖት ሰው ሕይወቱን የሚመረምረው በሚጠብቃቸው ደንቦች መሠረት ነው። ነገር ግን እንደ ብዙዎቻችን፤ ፈሪሳውያንም እግዚአብሔር ደስ የሚሰኘው ከእርሱና ከሌሎች ሰዎች ጋር ባለን ግንኙነት እንደሆነ አልተገነዘቡም ነበር። የአይሁድ ሃይማኖት መሪዎች በኢየሱስ ላይ እንዲነሡ ያደረገው ለሰው-ሠራሽ የሰንበት ደንቦች አለመገዛቱ እንደሆነ ከሉቃስ ዘገባ እንረዳለን።

ሉቃስ ሰንበትን አስመልክቶ ሁለት ግጭቶች መከሰታቸውን ገልጾአል። አንደኛው፤ ኢየሱስ ደቀ መዝሙርቱ በሰንበት እሸት ቀጥፈው ሲበሉ እየተመለከተ እንዳልገሠጸቸው የጠቀሰው ነው። ሉቃስ ይህንን ያደረገው እግዚአብሔር ከሰዎች ተግባር ይልቅ በልባቸው ደስ እንደሚሰኝና ልባቸው ትክክል እስከሆነ ድረስ ተግባሩን እንደሚፈቅድላቸው ለማመልከት ነው። ኢየሱስ የሰንበት ጌታ እንደ መሆኑ መጠን፤ የትኛው እግዚአብሔርን ደስ እንደሚያሰኝና የትኛው ደግሞ እንደሚያሳዝነው የመወሰን መብት አለው። ሁለተኛው፤ እጁ የሰለለቸውን ሰውዬ በሰንበት ቀን በመፈወሱ፤ ኢየሱስ እግዚአብሔር ሰው የፈጠራቸውን ሥርዐቶች ከመጠበቅ ሌሎችን በፍቅር መርዳት እንደሚበልጥ አሳይቷል። አይሁዶች በደንቦችና በባሕላዊ ድርጊቶች ላይ በማተኮር፤ ፍቅርና ርኅራኄ አስፈላጊ መሆናቸውን ዘንግተው ነበር።

2. ኢየሱስ 12ቱን ሐዋርያት መረጠ (ሉቃስ 6:12-16)

እንደ ሌሎቹ ተመሳሳይ ወንጌላት ሁሉ ሉቃስም ኢየሱስ ከተከታዮቹ መካከል 12ቱን መርጦ «ሐዋርያት» ወይም ዓላማዎቹን ለመፈጸም የተላኩ የኢየሱስ እንደራሴዎች ብሎ እንደ ሰየማቸው ያስረዳል። ሉቃስ ኢየሱስ እነዚህን ቁልፍ ሰዎች ለመሪነት ከመምረጡ በፊት፤ ሲጸልይ እንዳደረ ይነግረናል። ቤተ ክርስቲያን ከምታደርጋቸው ወሳኝ ውሳኔዎች መካከል ሰዎችን ለመሪነት ለማሠልጠንና መሪዎችን መምረጥ አንዱ ነው። ከዚህ በላይ የቤተ ክርስቲያንን የወደፊት ሕይወት የሚወስን ነገር የለም። አንዲት ቤተ ክርስቲያን ከመሪዎቿ መንፈሳዊ ሕይወት ወይም ራእይ በላይ ልታድግ አትችልም። ስለሆነም አንዲት ቤተ ክርስቲያን እግዚአብሔር የሚጠብቅባትን ሁሉ እንድትሆን ከተፈለገ መሪዎችን የመምረጥና የማሠልጠን ኃላፊነቷን በአግባቡ መወጣት ይኖርባታል። መሪዎችን በምንመርጥበት ጊዜ በትምህርት፤ በሥልጣን፤ ወይም በሀብት ላይ ከማተኮር ይልቅ፤ ለመንፈሳዊ ብቃቶች ከፍተኛውን ስፍራ መስጠት ይኖርብናል። ሰዎች መንፈሳዊ የአመራር

ስጦታዎችና ባሕርያት እንዳሏቸው ለማረጋገጥ ውስጣቸውን ዘልቆ መመልከቱ ከባድ ነው። ስለሆነም ጸሎት እጅግ አስፈላጊ ነው። እውነተኞቹን መሪዎች ሊመርጥ የሚችለው እግዚአብሔር ብቻ ነውና። እግዚአብሔር ሳሙኤልን እንዳስተማረው፤ «ሰው ፊትን ያያል፤ እግዚአብሔር ግን ልብን ያያል» ብሏል (1ኛ ሳሙ. 16:7)።

3ኛ ጥያቄ፡- ሀ) ቤተ ክርስቲያን መሪዎችን በመምረጡ ረገድ በጸሎት የተደገፈ ምርጫ የምታደርገው እንዴት ነው? ከዚህ የተሻለ ምን ልታደርግ ትችላለች? ለ) እግዚአብሔር በአመራር ብቃትና በመንፈሳዊ ባሕርይ አበልጽጓቸዋል ብለህ የምታስባቸውን አምስት ሰዎች ዘርዝር። የአምራር ብቃታቸውን እንዲያሳድጉ ለማገዝ ምን ልታደርግላቸው ትችላለህ? ሐ) ለእነዚህ አምስት ሰዎች ቢያንስ በሳምንት አንድ ጊዜ ጸልይላቸው። መ) እግዚአብሔር አሁን ያሉትን መሪዎች እንዲያበረታቸው በሳምንት ሁለት ጊዜ ጸልይላቸው።

3. ኢየሱስ ለደቀ መዝሙርነት ምን እንደሚያስፈልግ የሰጠው ትምህርት (ሉቃስ 6:17-49)

ከጊዜ ወደ ጊዜ የኢየሱስ ዝና እየጨመረ በመምጣቱ፤ ሰዎች የኢየሱስን ትምህርትና ተአምር ለመከታተል ከይሁዳ (80 ኪሎ ሜትር)፤ ከጢርስና ከሲዶና (ከ60-80 ኪሎ ሜትር) ይጎርቱ ነበር። አንድ ቀን ብዙ ሕዝብ በተሰበሰበበት ስፍራ ኢየሱስ ለደቀ መዝሙርቱ እርሱን ስለ መከተል አስተማረ። ይህ የኢየሱስ ስብከት በማቴዎስ ምዕራፍ 5 ውስጥ የተጠቀሰው ሳይሆን አይቀርም። ለዚህም ምክንያቱ ሁለቱም ስብከቶች በብፅዕና አሳቦች ጀምረው፤ በቤት ሠሪዎች ታሪክ የሚጠቃለሉ መሆናቸው ነው። ነገር ግን በሉቃስ ወንጌል ውስጥ የሚገኘው ስብከት በማቴዎስ ውስጥ ከሚገኘው አጭር ነው። በማቴዎስ 5-7 ላይ ከቀረቡት ትምህርቶች አንዳንዶቹ በሉቃስ ወንጌል ውስጥ በሌላ ስፍራ ይገኛሉ።

ሀ. በነገር ሁሉ በእግዚአብሔር ላይ የሚደገፉና በመከራም ጊዜ ኢየሱስን የሚከተሉ ብፁዓን ናቸው (ሉቃስ 6:17-26)። እንደ ማቴዎስ ሁሉ፤ ሉቃስም ኢየሱስ ያስተማረውን አሳብ ጠቅለል አድርጎ በማቅረብ ይህንን አጭር ስብከት አመልክቷል። አንደኛው፤ ደቀ መዝሙርቱ የመንፈሳዊ መንግሥቱ አባላት እንደ መሆናቸው መጠን፤ እንዴት መመላለስ እንደሚጠበቅባቸው ገልጾል። ሁለተኛው፤ ኢየሱስ ለዚህ ዓለም ውድ የሆነውን ነገር ለእግዚአብሔር መንግሥት ውድ ከሆነው ነገር ጋር አነጻጽሯል። ሦስተኛው፤ ኢየሱስ ለግል ጥቅም የሚከተሉትን ሰዎች በእውነተኛ ሕይወት ለዋጭ እምነት ከሚከተሉት ጋር አነጻጽሯል። አራተኛው፤ ኢየሱስ ሰዎች በመጭው መንግሥት እንዴት እንደሚመላለሱ አሳይቷል።

ኢየሱስ እነዚህን አንቀጾች ብፅዕና (ሉቃስ 6:20-23) እና ዋይታዎች (ሉቃስ 6:24-26) እንደ ተነጻጸሪ ባሕርያት አቅርቧቸዋል። ሉቃስ እነዚህን ነገሮች እንዴት እንዳቀረባቸው ከሚከተለው ሠንጠረዥ አጥና፡-

አንቀጽ ብፁዓን		ዋይታዎች	
አመለካከት	ሽልማት	አመለካከት	ሽልማት
ድሀ	የእግዚአብሔር መንግሥት	ሀብታም	መጽናናታቸውን እዚሁ ተቀብለዋል
የሚራቡ	ይጠግባሉ	የሚጠግቡ	ይራባሉ
የሚያለቅሱ	ይስቃሉ	የሚስቁ	ያለቅሳሉ
በኢየሱስ ምክንያት በለዎች የተጠሉ	በሰማይ ታላቅ ሽልማት ያገኛሉ	በለዎች የሚወደዱ	እንደ ቀደሙት ክፉ አባቶቻቸው እግዚአብሔር ይፈረድባቸዋል
	እውነተኛ የእግዚአብሔር ነቢያትን ይወዳሉ		ሐሰተኛ ነቢያትን ይወዳሉ

በማቴዎስ ወንጌል ውስጥ ኢየሱስ በዋነኛነት ያስተማረው፤ በሥጋዊ ነገር ደሀ ስለሆኑ ሰዎች ሳይሆን፤ መንፈሳዊ ድሆችን ማለትም በመንፈስ ድሆች እንዲሁም «ጽድቅን ስለሚራቡና ስለሚጠሙ» ነው። ኢየሱስ ያስተማረውን መረዳት ያለብን በዚህ መንገድ ነው። መንፈሳዊ ብቃቶች የደቀ መዛሙርቱ መገለጫዎች ናቸው። በዚህ ስፍራ ግን ኢየሱስም ሆነ ሉቃስ በድሆች ላይ ሲያተኩሩ እንመለከታለን። እዚህ ላይ ግን ሉቃስ ሀብታሞች አይደሉም፤ በአንጻሩም ድሆች ደሀ በመሆናቸው ብቻ ይድናሉ የሚል ነገር አልተናገረም። እርሱ የተናገረው ስለ ውስጣዊ አመለካከታቸው ነው። ድሆች በእምነት ወደ እግዚአብሔር የመመልከትና በእርሱም ላይ የመታመን ዝንባሌ ያሳያሉ። ትሑታንና በእግዚአብሔር ላይ የሚደገፉ ናቸው። ስለሆነም ድሆች መንፈሳዊ ሽልማታቸውን የሚቀበሉት በሰማይ ነው። እዚህ ላይ ሉቃስ የሚናገረው በሥጋዊ ነገር ደሀ ስለ ሆኑ ሰዎች ሳይሆን፤ ኢየሱስን ስለሚከተሉ ድሆች እንደሆነ ግልጽ ነው። በሉቃስ 6:22 በሰው ልጅ ማለትም በክርስቶስ ምክንያት ሰዎች እንደሚጠሏቸው ተመልክቷል።

በአንጻሩም ሀብታሞች በራሳቸው የሚተማመኑና ራስ ወዳዶች ወደ መሆን ያዘነብላሉ። ገንዘብንና ገንዘብ የሚያመጣውን ምችት ይወዳሉ። ሀብታሞች ከኢየሱስ ጋር ከመተባበር ይልቅ ከሌሎች ሰዎች ጋር መደሰትን ይመርጣሉ። ስለሆነም ብቸኛው መጽናናታቸው በዚህ ምድር የሚያገኙት ነገር ይሆናል። ሀብታሞች በእግዚአብሔር ፊት ለፍርድ በሚቆሙበት ጊዜ ሀብታቸው ተወስዶባቸው በሐዘን ያለቅሳሉ።

4ኛ ጥያቄ፡- ሀ) ክርስቶስን ለመከተል በወሰኑትና ባልወሰኑት ሰዎች መካከል እነዚህን ሁለት ዝንባሌዎች እንዴት እንደ ተመለከትህ ግለጽ። ለ) ይህ ወንጌልን ማን እንደሚቀበል ለወንጌላውያን የሚሰጣቸው ግንዛቤ ምንድን ነው?

ለ. ጠላቶቻቸውን የሚወዱና መልካም የሚያደርጉላቸው ብፁዓን ናቸው (ሉቃስ 6:27-36)። ዓለም ሰዎችን በሦስት ቡድን ትከፍላቸዋለች።

እነዚህም፤ 1) የምንወዳቸው፤ ቤተሰባችን፤ ዘመዶቻችንና ጎሳችን፤ 2) የምንታገዛቸው፤ የሥራ ባልደረቦቻችን ወይም ስለ እነርሱ ብዙም ዕውቀት የሌለን የሩቅ ጎሳዎች፤ 3) የምንጠላቸው፤ የጎዱን ሰዎች ወይም እንደ ጨቆኑን የምናስባቸው ጎሳዎች ናቸው። ከዚህ የተነሣ ዓለም ሁልጊዜ በውጊያ ላይ ነቸው። ኢየሱስ ደቀ መዛሙርቱ ለሰዎች አንድ ዐይነት አመለካከት ያውም ፍቅር ብቻ እንዲኖራቸው አስተምሯል። የተፈጥሮ ነገር ሆኖ ቤተሰቦቻችንንና ወዳጆቻችንን ስለምንወድ ኢየሱስ እነዚህን አልጠቀሰም። ጠላቶቹንና የሚጨቁኑትን ሰዎች ለመውደድ የኢየሱስ ደቀ መዝሙር ሙሉ በሙሉ የተለወጠ ሕይወት ሊኖረው ይገባል። የኢየሱስ ተከታይ ከመቋቋምና ከመበቀል ይልቅ፤ የሰዎችን ቁጣና ተቃውሞ መቀበል ይኖርበታል። ለምንታገዛቸው ሰዎች ራሳችንን የምንወደውንና የምንከባከበውን ያህል፤ እርሱንም መውደድና መንከባከብ ይገባል። ኢየሱስ ክርስቲያኖችን ከውስጥ እንደ ለወጣቸው አንዱ መረጃ፤ ጠላቶቻቸውን መውደዳቸው ነው። በዚህ ጊዜ የኢየሱስ ተከታዮች እንደ እነርሱ ዐይነት ኃጢአተኞችን የወደደውን የእግዚአብሔርን ፍቅር ይላበሳሉ።

ሐ. የሌሎችን ሰዎች ውስጣዊ ዓላማዎች ሳይጠራጠሩ በልግስና የሚሰጡ ብፁዓን ናቸው (ሉቃስ 6:37-42)። ጳውሎስ ፍቅር ሁልጊዜ እንደሚያምንና ሁልጊዜ ተስፋ እንደሚያደርግ ገልጾአል (1ኛ ቆሮ. 13:7)። አብዛኛውን ጊዜ በሰዎች መካከል ችግሮች የሚከሰቱት ሌላው ሰው የተናገረውን አሳብ በትክክል ካለመረዳት ነው። ስለሆነም ኢየሱስ ተከታዮቹ ፍቅራቸውን ለሌሎች በሚያሳዩበት ጊዜ፤ የሰዎቹን ጥፋት ለማግኘት መጣር እንደሌለባቸው ገልጾአል። በችግር ላይ ላሉት በልግስና ልንሰጣቸው ይገባል። የሌላውን ሰው ኃጢአት ችላ ማለት ባይኖርባቸውም፤ ክርስቲያኖች ሁልጊዜ በትሕትና መመላለስ ይኖርባቸዋል። እነርሱም እንደ ሌሎቹ ኃጢአተኞች ናቸውና። የኢየሱስ ደቀ መዛሙርት እንዲህ ዐይነት ልብ ካላቸው መንፈሳዊ ዐይነት ሰውር ሳይሆኑ እንደ መሪያቸው አስተዋዮች ይሆናሉ።

መ. በሥራቸው ተለይተው የሚታወቁ ብፁዓን ናቸው (ሉቃስ 6:43-45)። የኢየሱስ ተከታይ መሆናችንን የሚያሳየው፤ ሰዎች የሚናገሩት ብቻ አይደለም። በሌሎች ሰዎች ፊት የምናደርገው አምልኮ፤ ጸሎት፤ ዝማራ፤ ዕልልታና ሽብሽባ ብቻ አይደለም እምነታችንን የሚመሰክረው። እንደ ኢየሱስ መኖር አለመኖራችንን የሚያረጋግጠው የሕይወት ፍሬያችን ነው። ይህም አንድ ሰው የኢየሱስ ተከታይ መሆን አለመሆኑን ያመለክታል። የኢየሱስ ደቀ መዝሙር ከልብ የተለወጠ ሕይወት ይኖራል። ሐሰተኛ የክርስቶስ ተከታይ ዓለማዊ ባሕርይን በማሳየት የሕይወቱን አለመለወጥ ይገልጣል።

ሠ. ለኢየሱስ በመታዘዝ የሚመላለሱ ብፁዓን ናቸው (ሉቃስ 6:46-49)። በስደትና በመከራ ጊዜ የእምነት ቤታችን ጸንቶ እንደሚቆም በምን እናውቃለን? እምነታችንን አጽንቶ የሚያቆመው በቤተ ክርስቲያን ውስጥ መዘመራችን ነው ወይስ የተነቃቃ አምልኳችን? ወይስ ረጅም ጸሎት መጸለያችን? ወይስ ሕይወታችንን ለመለወጥ የምንገባቸው አያሌ የተስፋ ቃሎች ይሆኑ? ኢየሱስ ብዙ ሰዎች ኢየሱስን፤ «ጌታ ሆይ» ብለው እየጠሩ

የእምነት ቤታቸው ግን ሊፈርስ እንደሚችል ገልጾአል። የእምነት ቤታችን ጸንቶ እንዲቆም ከፈለግን፤ ጠላቶቻችንን በመውደድ፤ በመንፈሳዊ እውነቶች ላይ በማተኮር፤ ኢየሱስን በታዛዥነት መከተል ይኖርብናል።

5ኛ ጥያቄ፡- ዛሬ ስለ ደቀ መዝሙርነት ብዙ እንሰማለን። ነገር ግን የኢየሱስ ተከታዮች መሆናችንን እንዴት እንደምንገልጽ የሚያሳዩ ሰብከቶች ሊሰበኩ አንሰማም። ከኢየሱስ ትምህርት አንጻር፤ የኢየሱስ ተከታይ ስለ መሆን አዳዲስ ክርስቲያኖች ሊያውቁት የሚገባው ምንድን ነው?

4. ሌሎች ቦታ ለማይሰጧቸው ነገሮች ኢየሱስ ያሳየው ርኅራኄ (ሉቃስ 7:1-17)

ሉቃስ ክርስቲያኖች በዘርና በያታ ሳይወሰኑ ለሌሎች ሰዎች መንፈሳዊ ዝንባሌ ሊያሳዩ እንደሚገባ ለማመልከት ጥሯል። ኢየሱስ እንደ አሕዛብና መበለቶች በዘመኑ ያሉትን የተናቁ ሰዎችን ከወደደ፤ እኛም ይህንኑ ልናደርግ ይገባናል። ኢየሱስ ርኅራኄውን ለእንግዶችና ተስፋ ለሌላቸው ለማሳየት፤ የአይሁድን ልማድ አልፎ በመሄድ ሁለት ምሳሌዎችን አቅርቧል፡-

ሀ. ኢየሱስ አሕዛብ የሆነውን የመቶ አለቃ ልጅ ፈወስ (ሉቃስ 7:1-10)። በኢየሱስ በማመን ምሳሌነትን ያተረፈ ሰው የተገኘው ከአይሁዶች ሳይሆን፤ ሮማዊ የመቶ አለቃ ነው። የመቶ አለቃው ኢየሱስ ለመፈወስ እንደሚችል ብቻ ሳይሆን፤ በእግዚአብሔር አብ ኃይልና ሥልጣን እንደሚሠራም ተገንዝቦ ነበር። ኢየሱስ አንድን ሰው ለመፈወስ የግድ በስፍራው መገኘት አያስፈልገውም ነበር። የአንድ ጄኔራል ትእዛዝ ሠራዊቱ የተፈለገውን ተግባር እንዲያከናውን እንደሚያደርግ ሁሉ፤ የኢየሱስም የትእዛዝ ቃል ነገሮችን ለማከናወን ያስችል ነበር። እግዚአብሔር የሰዎችን እምነት ያከብራል። የዚህን የመቶ አለቃ እምነት እንዳከበረ ሁሉ፤ ወደ እርሱ የሚመለሰውን የየትኛውንም አሕዛብ እምነት እንደሚያከብር እሙን ነው።

ለ. ኢየሱስ የመበለቷን ልጅ ከሞት አስነሣ (ሉቃስ 7:11-17)። በአይሁድ ማኅበረሰብ ውስጥ የመበለቶችን ያህል ለችግር የተጋለጡ ሰዎች ብዙ አይደሉም። መበለቶች የሚንከባከባቸው ባል ስለሌላቸው በልጆቻቸው ላይ ተደግፈው ይኖሩ ነበር። ስለሆነም ይህች መበለት ብቸኛ ልጇን ስታጣ የቀራት ተስፋ አልነበራትም። ነገር ግን ኢየሱስ ለመበለቲቱ አሰበ። ስለሆነም ሴቲቱ ሳትጠይቅና ምንም ዐይነት የእምነት ምልክት ሳታሳይ ልጇን ከሞት አስነሣለት።

6ኛ ጥያቄ፡- በአካባቢህ ብዙውን ጊዜ ከሌሎች ሰዎች ምንም ዐይነት አክብሮት ወይም እርዳታ የማያገኙትን ወገኖች ሁኔታ ግለጽ። ለእነዚህ ወገኖች ርኅራኄ ለማሳየት አንተና ቤተ ክርስቲያንህ ምን እያደረጋችሁ ነው? ምንስ ልታደርጉ ትችላላችሁ?

5. ኢየሱስ የመጥምቁ ዮሐንስን ጥያቄ መለሰ (ሉቃስ 7:18-35)

እግዚአብሔር ባልተጠበቀ መንገድ በሚሠራበት ጊዜ የእግዚአብሔር ልጆች መጠራጠር ይጀምራሉ። እግዚአብሔር በከፍተኛ ደረጃ የተጠቀመበት አንድ አገልጋይ በድንገት ሲሞት፤ የትዳር ጓደኞችን በመኪና አደጋ ስናጣ፤

ወይም አንድ ሰው ታዋ ሲሞት በእግዚአብሔር ላይ የነበረን እምነት ፈተና ይገጥመዋል። መጥምቁ የሐንስም ጥርጣሬዎች ነበሩት። ምንም እንኳን የሐንስ ለነቢይነት አገልግሎት የተጠራ ቢሆንም፤ እስር ቤት ተጥሎ ነበር። መሢሔ በታላቅ ኃይል ተገልጦ ክፉ ሰዎችን «በእሳት ጥምቀት» እንደሚያስወግድ ቢጠብቅም፤ እርሱ ያሰበው ሊሳካ አልቻለም። የሐንስ ተሳስቼ ነበር ማለት ነው ሲል አሰበ።

ኢየሱስ የሚያደርጋቸውን ተአምራት በመገንዘብ መጥምቁ የሐንስ በእምነቱ እንዲጸና አበረታታው። በድቅድቅ ጨለማ ውስጥ እንኳ እግዚአብሔር በሥራ ላይ መሆኑን የሚያሳዩ መረጃዎች አሉ። የእግዚአብሔር ዓላማ ይበልጥ ግልጽ እስኪሆንልን ድረስ እነዚህ ነገሮች በእምነታችን ጸንተን እንድንቆም ይረዱናል። ኢየሱስ መጥምቁ የሐንስ መሢሔ በሚመጣበት ጊዜ መንገድ የጠረገ ታላቅ ነቢይ እንደሆነ በይፋ ከመስከረለት በኋላ፤ አጋጣሚውን በመጠቀም የሃይማኖት መሪዎችን ይገሥጽ ጀመር። ይህንንም ያደረገው በእርሱ ስላላመኑ ነበር። የሐንስ እንጀራ ሳይበላና የወይን ጠጅ ሳይጠጣ ራሱን እየጨቆነ ሲያገለግል ሳለ፤ ተመጻዳቂ ሰው እንደሆነ አድርገው ወቀሱት። ኢየሱስ ከኃጢአተኞች ጋር ሲተባበርና አብሯቸው ሲበላ ደግሞ የሰካራሞችና የሕገ ወጦች ወዳጅ አድርገው ቆጠሩት።

ሉቃስ የተራ ሰዎችን በተለይም የ«ኃጢአተኞችን» ስሜት ከሃይማኖት መሪዎች ጋር አነጻጽሯል። ተራዎቹ ሰዎች መጥምቁ የሐንስና ኢየሱስ በሰበኩ ጊዜ ንስሐ ገብተው ወደ እግዚአብሔር ሲመለሱ፤ የሃይማኖት መሪዎች ግን መጥምቁ የሐንስን ለመስማት አልፈለጉም። የሐንስንና ከዚያ በኋላም ኢየሱስን ለመስማት ባለመፈለጋቸው ከእግዚአብሔር በረከት በሚያጎድላቸው መንገድ ተጓዙ። በአንጻሩም የሐንስንና ኢየሱስን በመከተል ሕይወታቸውን ከእግዚአብሔር ጋር ያጣመሩ ሰዎች መንፈሳዊ ጥበብ ያገኙ (የጥበብ ልጆች) እና እግዚአብሔር የባረካቸው ነበሩ።

6. አንዲት ኃጢአተኛ ሴት ኢየሱስን ሽቶ ቀባችው (ሉቃስ 7:36-50)

7ኛ ጥያቄ፡- ሀ) አንድ የቤተ ክርስቲያንህ ሽማግሌ መጠጥ ቤት ውስጥ ከአንዲት ሴተኛ አዳሪ ጋር እየተጫወተ ሲጠጣ ብትመለከት፤ ምላሽህ ምን ይሆናል? ለ) ብዙውን ጊዜ ከኃጢአተኛ ሰው ጋር መገናኘት እኛንም ያቆሽሸናል ብለን የምናስበው ለምንድን ነው?

አደገኛ ኃጢአተኞች ናቸው ከሚባሉት ሰዎች ጋር ስንገናኝ በውስጣችን የሚታገለን የሆነ ነገር አለ። አንዲት ሴተኛ አዳሪ ብናይ ታበላሽናለች በሚል ፍርሃት ቀና ብለን ሳናያት ርጠን እናልፋለን። ወይም ደግሞ ዱርዱዎች ብለን ከምንጠራቸው ሰዎች ለመራቅ የምንችለውን ያህል ጥረት እናደርጋለን። በግልጽ ኃጢአተኞች እንደሆኑ ከምናውቃቸው ሰዎች አካባቢ ከተገኘን እንበላሻለን የሚል አሳብ አለን።

ይህም የፈሪሳውያን አስተሳሰብ ነበር። ስለሆነም ኢየሱስ በመንፈሳዊ ሕይወታችን እንረከሳለን በሚል ፍርሃት ያርቋቸው ከነበሩት ሰዎች ጋር ሲተባበር ሲያዩ፤ በጣም ደነገጡ። በአንድ አጋጣሚ ምናልባትም ሴተኛ አዳሪ

የሆነች ግለሰብ በኢየሱስ እግር ላይ ሽቶ በማርከፍከፍ በእንባዋ እግሮቿን ታጥብ ጀመር። ይህንን ያደረገችው ለምንድን ነው? ምናልባትም ከዚህ በፊት ኢየሱስ ሰዎች የማይፈልጓቸውን ወገኖች እንደሚቀበልና የእግዚአብሔርም ይቅርታ እንደ ወረደላቸው ሲናገር ሰምታ፤ እግዚአብሔር እንደ ተቀበላት ተረድታ ይሆናል። ይህች ቤት በኢየሱስ ርኅራኄ ስለ ተደነቀች፤ ውድ ሽቶ በእግሮቿ ላይ በማፍሰስ መንፈሳዊ ፍቅርዋንና አክብሮቷን ገለጸችለት።

አንድ ጊዜ ኢየሱስ ስምዖን በተባለ አንድ ፈሪሳዊ ቤት ለማዕድ ተቀምጦ ነበር። ስምዖን ድምፁን ከፍ አድርጎ አሰምቶ ባይናገርም ኢየሱስ አሳቡን ስለተረዳ፤ ስለ ሁለት ባለ ዕዳ ሰዎች ምሳሌ አቀረበለት። አንደኛው የተበደረው የምስት ዓመት ሥራን የሚጠይቅ ገንዘብ ሲሆን፤ የሁለተኛው ግን የሁለት ወር ብቻ ነበር። ሁለቱም የሚከፍሉትን ባጡ ጊዜ አበዳሪው ማራቸው። ይበልጥ የምስጋና ስሜት የሚኖረው የትኛው ነበር? ብዙ የገንዘብ ዕዳ የተሰረዘለት ሰው ነበር። በተመሳሳይ መንገድ ጋለሞታይቱ እግዚአብሔር ይቅር ይለኛል የሚል ግምት አልነበራትም። ስለሆነም ኢየሱስ ብዙ ኃጢአቷን ይቅር ባላት ጊዜ እጅግ ወደደችው። ነገር ግን እንደ ስምዖን ጻድቃን ነን የሚሉ ሰዎች ጥልቅ የእግዚአብሔር ፍቅር አልነበራቸውም። ኢየሱስ ለእርሱ ያላትን ፍቅር፤ እምነትና የተለወጠ ልቧን በመመልከት፤ ኃጢአቷ ይቅር እንደ ተባለላት ነገራት።

ምናልባት ሉቃስ እኛም ለምናስበው ነገር ትኩረት እንድንሰጥ እያስጠነቀቀን ይሆናል። በመንፈሳዊ ሕይወታቸው ከእግዚአብሔር ብዙም እንዳልራቁ ለምናስባቸው ሰዎች ብቻ ወንጌልን የምንሰብክ ከሆነ፤ አብያተ ክርስቲያናት ለኢየሱስ ጥልቅ ፍቅር በሌላቸው ሰዎች ይሞላሉ። ነገር ግን ኃጢአተኛ መሆናቸውን ለሚገነዘቡ ሰዎች የኢየሱስን ይቅርታ ሰብክንላቸው ካመኑ፤ አብያተ ክርስቲያናት ለክርስቶስ ከፍተኛ ፍቅር ባላቸው ሰዎች ይሞላሉ። ስለሆነም ከኃጢአተኞች ራሳችንን ገለል ከምናደርግ፤ የኢየሱስን የይቅርታ ወንጌል ልንሰብክላቸው ይገባል። በኃጢአት ተግባራቸው ተካፋይ ባንሆንም፤ የእግዚአብሔርን ፍቅር ልናውጅላቸው ይገባል።

8ኛ ጥያቄ፡- ሀ) በክርስትና ሕይወታችን እየቆየን እግዚአብሔር ኃጢአታችንን ይቅር በማለት ስላሳየን በጎነት ስንዘነጋ፤ ለእግዚአብሔር የነበረን ፍቅር እየቀዘቀዘ የሚሄደው እንዴት ነው? ለ) የፈሪሳውያን ዐይነት አመለካከት ሊኖረን የሚችለው እንዴት ነው? ሐ) ቤተ ክርስቲያንን የተከበሩትን ሰዎች ብቻ ሳይሆን ኃጢአተኞችንም በወንጌል ለመድረስ የምትከተላቸውን መንገዶች ዘርዝር።

7. ኢየሱስን ስለ መከተል የተነገሩ እውነቶች (ሉቃስ 8:1-21)

የኢየሱስ የዕለት ተዕለት ሕይወት እንዴት ነበር? ሉቃስ ኢየሱስ ሁልጊዜ ከበታ ቦታ በመንቀሳቀስ ላይ እንደ ነበር በመግለጽ፤ የዕለት ተዕለት ሕይወቱን ጠቅሰል አድርጎ ገልጾአል። ስለ እግዚአብሔር መንግሥት መልካሙን የምሥራች እየሰበከ ከመንደር መንደር ይዞር ነበር። ብዙውን ጊዜ ከኢየሱስ ጋር የሚጓዙት 12ቱ ደቀ መዛሙርት ናቸው ብለን እናስባለን። ነገር ግን ሌሎች ደቀ መዛሙርትም ከኢየሱስ ጋር ነበሩ። ቢያንስ ኢየሱስ በኋላ ለሰብከት አገልግሎት ያለማራቸው 70 ደቀ መዛሙርት እንደ ነበሩ

እናውቃለን። የኢየሱስ የቅርብ ተከታዮች በሙሉ ወንዶች አልነበሩም። ሉቃስ ኢየሱስ ሴቶችንም ይቀበል እንደ ነበር ለማሳየት፤ ሴቶችም ከኢየሱስ ጋር ከቦታ ቦታ እየዞሩ ያገለግሉ እንደ ነበር አመልክቷል። እንዲያውም እነዚህ በኢየሱስ ይቅርታ ልባቸው የተነካ ሴቶች በገዛ ገንዘባቸው የኢየሱስንና የደቀ መዛሙርቱን ፍላጎት ያሟሉ ነበር። በታሪክ እንደሚታወቀው ከማንም በላይ ግልጽ በሆነ መንገድ ለኢየሱስ ያላቸውን ፍቅር ሲገልጹና የእግዚአብሔርን ሥራ በከፍተኛ ደረጃ ሲደግፉ የኖሩት ሴቶች ናቸው። ይሁንና በቤተ ክርስቲያንም ውስጥ እንኳ ሳይቀር፤ በታሪክም ውስጥ ሴቶች በወንዶች ሊጨቁኑና ሊናቁ ናረዋል።

ጳውሎስ በክርስቶስ ዘንድ ወንድና ሴት የሚባል ነገር እንደሌለ ገልጾአል (ገላ. 3:28)። ይህ ማለት ክርስቲያን መሆን የአንድን ሰው ሦታ ያስወግዳል ማለት አይደለም። ነገር ግን ክርስትና ወንዶችና ሴቶች እኩል እንደሆኑ ያስተምራል። ሁለቱም ሦታዎች ለእግዚአብሔር አስፈላጊና ጠቃሚዎች ናቸው። ሁለቱንም በራሱ አምሳል ፈጥሯቸዋል። ሴቶችን በማናናቅ በእግዚአብሔር መንግሥት ውስጥ ስፍራ እንደሌላቸው የሚያስተጋባ የትኛውም አመለካከት፤ ኢየሱስ ስለ ሴቶች ካስተማረው ትምህርት ጋር የሚጋጭ ነው።

ኢየሱስ እርሱን ስለ መከተል የተለያዩ ትምህርቶችን አስተምሯል።

ሀ. የአራቱ መሬት ምሳሌ። ፍሬ ሊያፈሩ የሚችሉት የእግዚአብሔርን ቃል የሚያምኑና የሚጸኑ ብቻ ናቸው (ሉቃስ 8:1-15)። ሉቃስ ኢየሱስ እያስተማረ ሳለ ምሳሌ የተጠቀመባቸውን ጊዜያት ገልጾአል። ኢየሱስ ብዙ ሕዝብ በተሰበሰበ ጊዜ አጋጣሚውን በመጠቀም በእርሱ አምነው መንገዳቸውን ለመለወጥ ያልፈለጉ ሰዎችን ለመገዳደር ፈለገ። በተጨማሪም፤ ደቀ መዛሙርቱ በሕዝቡ ግፊት እንዳይናወጡም ለማስተማር ፈልጓል። ወንጌሉን ከሚለሙት ሕዝብ መካከል አንድ አራተኛው ብቻ እግዚአብሔርን የሚያከብር ምላሽ ሰጥተዋል። ሌሎች ሦስት ምላሾች ደግሞ ወዲያውኑ ኢየሱስን ለመቀበል አለመፈለግ፤ በስደት ጊዜ የማይጸና ጊዜያዊ እምነትና የሳለምን ነገሮች በመውደድ የሚሰናከል ጊዜያዊ እምነት ናቸው። እነዚህ ሁሉ ለእግዚአብሔር መንግሥት ዘለቂታ ያለው ጥቅም የማያስገኙ ናቸው። ለእግዚአብሔር መንግሥት ዘላቂ ፍሬ ሊሰጡ የሚችሉት ኢየሱስን የሚከተሉና የእግዚአብሔር ቃል በልባቸው ውስጥ ሰርጾ እንዲለውጣቸው የሚያደርጉ ብቻ ናቸው።

9ኛ ጥያቄ፡- ሀ) ብዙውን ጊዜ እነዚህ አራት ምላሾች በቤተ ክርስቲያን ውስጥ እንዴት እንደሚከሰቱ ግለጽ። ለ) ይህ በቤተ ክርስቲያን ውስጥ በአባላት ብዛት እንዳንደነቅ ምን ሊያስተምረን ይችላል? ሐ) የእግዚአብሔር ቃል በምእመናን ልብ ውስጥ ሥር እየሰደደ መሆኑን የሚያሳየን መረጃ ምንድን ነው?

ለ. የብርሃን ምሳሌ። ለውጥ ሊያመጡ የሚችሉት ስለ ኢየሱስ የሚመሰክሩና የተለወጠ ሕይወታቸውን የሚያሳዩ ብቻ ናቸው (ሉቃስ 8:16-18)። የእግዚአብሔር ቃል በሕይወታቸው ውስጥ እንዲኖር የሚያደርጉ የኢየሱስ ተከታዮች ብቻ ፍሬያማ ክርስቲያኖች ሊሆኑ እንደሚችሉ ከፍ

ብለን ተመልክተናል። ኢየሱስን በትክክል የሚከተሉ ሰዎች በቃላቸውና በተግባራቸው ለዓለም እንደ ከዋክብት የሚያበሩ ክርስቲያኖች ብቻ ናቸው። የኢየሱስ ተከታዮች ቃሉን ከመደበቅ ይልቅ ለሁሉም በገሃድ ሊመሰክሩ ይገባል። ይህንን ካሳደረግን፤ ለቃሉ ያለን መንፈሳዊ መነቃቃት ይወስድብናል።

ሐ. የእውነተኛ መንፈሳዊ ቤተሰብ ምሳሌ። እውነተኛ የቤተሰብ አባላት ኢየሱስን የሚከተሉት ብቻ ናቸው (ሉቃስ 8:19-21)። ኢየሱስ የሥጋ ቤተሰቡን ይወድ የነበረ ቢሆንም፤ የእግዚአብሔር ቤተሰብ ከዚህ እንደሚበልጥ ያውቅ ነበር። በኢየሱስ የሚያምኑ ሁሉ የእግዚአብሔር ልጆች በመሆናቸው (ዮሐ. 1:12)፤ በአንድነት የአንድ ቤተሰብ አባላት ናቸው። ነገር ግን የእግዚአብሔር ቤተሰብ አባላት መሆናችንን እንዴት እናውቃለን? የመጨረሻው ፈተና በአንደበታችን የምንናገረው ቃል ወይም በቤተ ክርስቲያን የምንዘምረው መዝሙር ሳይሆን፤ ለእግዚአብሔር ቃል መታዘዝ አለመታዘዛችን ነው።

10ኛ ጥያቄ፡- ኢየሱስ እነዚህን ሦስት ግብራሪያዎች ለደቀ መዛሙርቱ ማስተማር አስፈላጊ እንደሆነ ያስበው ለምንድን ነው?

8. ኢየሱስ ኃይሉን ገለጠ (ሉቃስ 8:22-56)

በዚህ የኢየሱስ የሕይወት ታሪክ ውስጥ፤ ሉቃስ አራት ተአምራትን መርጧል። ይህንንም ያደረገው ደቀ መዛሙርቱ በሕይወታቸው ውስጥ ለሚከሰት ማንኛውም ነገር በክርስቶስ ላይ ጽኑ እምነት ይኖራቸው ዘንድ የኢየሱስን ታላቅ ኃይል ለማሳየት ነው።

ሀ. ኢየሱስ ማዕበሉን ጸጥ አደረገ (ሉቃስ 8:22-25)። ኢየሱስ ሥጋዊም ሆነ ግላዊ ሕይወታችንን የሚፈታተኑ ማዕበሎችን የመቆጣጠር ችሎታ አለው። ኢየሱስ የተኛ ወይም ግድ የሌለው ቢመስለንም እንኳ፤ በሁሉም ማዕበል ውስጥ አብሮን አለ። ከእርሱ ጋር በመሆናችን፤ ከየትኛውም ፍርሃት ነፃ ልንሆንና ለመልካም ውጤት በእርሱ ልንተማመን እንችላለን።

ለ. ኢየሱስ አጋንንትን አስወጣ (ሉቃስ 8:26-38)። ኢየሱስ ከገሊላ ባሕር ማዶ ካገኘው ሰው ይልቅ ብዙ አጋንንት የሰፈሩበት እንዲህ ያለ ሰው ያለ አይመስልም። 6000 የአጋንንት ጭፍራ የሰፈረበት በመሆኑ፤ ሁኔታውን መርዳት የሚቻል አይመስልም። ነገር ግን እነዚህ አጋንንት ከኢየሱስ ጋር ሲተያዩ በፍርሃት ራዱ። ኢየሱስ ቃል በመናገር ብቻ እነዚህ አጋንንት ሰውዬውን ለቅቀው እንዲወጡ አዘዛቸው። ሰይጣን ኃይሉን ሁሉ አስተባብሮ ወደ ክርስቲያኖች ቢመጣ እንኳ፤ ከእኛ ጋር ያለው ከሰይጣን ኃይል እንደሚበልጥ እናውቃለን። በፍርሃት ተውጠን «በኢየሱስ ስም!» እያልን ልንጮኽ አይገባንም። ኢየሱስ ሰይጣንን በአንዲት የትእዛዝ ቃል ብቻ ሊያሸንፈው እንደሚችል ማመኑ ይበቃል።

ሉቃስ ሰዎች ለኢየሱስ ሊሰጡ የሚችሉትን ሁለት ምላሾች ጠቅሷል። አብዛኞቹ ሕይወታቸውን ለእርሱ አሳልፈው ለመስጠት ስለማይፈልጉ ከእነርሱ እንዲርቅ ይፈልጋሉ። ነገር ግን በአጋንንት ተይዞ እንደነበረው ሰውዬ

ያሉ ጥቂቶች ኢየሱስን ለመከተል ይሻሉ። ይህ ሰው ምን ማድረግ ነበረበት? ኢየሱስ ያደረገለትን ለሌሎች መመስከር ነበረበት። ምስክርነት እንደ ወንጌላውያን ያሉ አገልጋዮች ብቻ የሚፈጽሙት ተግባር አይደለም። ሁላችንም ኢየሱስ በሕይወታችን ውስጥ ያደረገውን ለሌሎች ልናካፍል እንችላለን።

ሐ. ለ12 ዓመት ደም ሲፈሳት የኖረችውን ሴት ፈወሰ (ሉቃስ 8:43-48)። ሰዎች ከሚታገሏቸው ነገሮች አንዱ በሽታ ነው። እያንዳንዱ ክርስቲያን በወደቀው የጋጢአት ዓለም ውስጥ የሚኖር እንደ መሆኑ፤ በአንድ ወይም በሌላ ወቅት መታመሙ አይቀርም። ነገር ግን በምንታመምበት ጊዜ ምን ዐይነት አመለካከት ሊኖረን ይገባል? እምነታችንን ልንተው ይገባል? ልናጉረመርምስ? በፍጹም አይገባም! እንደዚያች ሴት ኢየሱስ በሕይወታችን ውስጥ ይሠራ ዘንድ ልናምን ይገባል። ሴቲቱ ኢየሱስን በመንካት እንደ ተፈወሰች ሁሉ፤ እኛም በእምነት ብንነካው ሊፈውሰን ይችላል።

ይሁንና ይህ ማለት በታመምን ጊዜ ሁሉ እንፈወሳለን ማለት ነው? ሉቃስ ለማስተላለፍ የፈለገው ትምህርት ይሄ ነውን? ሉቃስ በዋነኛነት ለማሳየት የፈለገው ኢየሱስ በበሽታዎች ሁሉ ላይ ሥልጣን እንዳለው ነው። ይህንን ታሪክ የተጠቀመው ኢየሱስ ያለብንን በሽታ ሁሉ እንደሚፈውስ ለማብራራት አይደለም። ወደ ሌሎች የመጽሐፍ ቅዱስ ክፍሎች በምንሄድበት ጊዜ መንፈሳውያን ሰዎች ታምመው እንደ ነበር እንመለከታለን (ፊልጵ. 2:25-27፤ 2ኛ ጢሞ. 4:20 አንብብ)። ስለሆነም መጽሐፍ ቅዱስ በዚህ ሕይወት ከበሽታዎች ሁሉ እንደምንፈወስ ዋስትና አይሰጠንም። ሕይወታችን በምድር ላይ የሚቆየው ለአጭር ጊዜ ነው። ሌላ ሕይወት እየመጣልን ነው። በዚያ በሽታም ሆነ ሞት አይኖርም (ራእይ 21:4፤ 22:1-3 አንብብ)። ኢየሱስን የሚያምኑ ሰዎች ሙሉ በሙሉ የሚፈወሱት በዚያ ነው።

መ. የኢያኢርስ ልጅ ከሞት መነሣት (ሉቃስ 8:40-42፤ 49-56)። ሞት እጅግ የሚፈራ የሰው ልጆች ጠላት ነው። ነገር ግን በሞት ላይ ሥልጣን ያለው አዳኝ አለን። ኢየሱስ የኢያኢርስን ልጅ ከሞት በማስነሣቱ፤ በሞት ላይ ሥልጣን እንዳለው አመልክቷል። ኢየሱስ በእርሱ የሚያምኑትን ሁሉ ከሞት ያነሣቸዋል። ደኅንነትን ባገኘን ጊዜ በመንፈሳዊ ሕይወታችን ይህንን አድርጓል። በመጨረሻው ዘመን ደግሞ በትንሣኤ ሙታን አማኞችን ከሞት በማስነሣቱ ይህንኑ ተግባራዊ ያደርጋል።

11ኛ ጥያቄ፦ የኢየሱስ ተከታዮች ኢየሱስ በማዕበል፤ በአጋንንት፤ በበሽታና በሞት ላይ ሥልጣን እንዳለው ማወቃቸው ለምን ያስፈልጋል?

ሁለተኛ ቀን

ሉቃስ 9-11

ዘሪሁን ሰዎች ከበሽታቸው እንደሚፈወሱ ስለ ሰማ፤ ወደ አንድ የወንጌል አማኝ ቤተ ክርስቲያን ሄደ። በቤተ ክርስቲያኑ ውስጥ ገብቶ ሲቀመጥ፤ ሰባኪው በኢየሱስ ለማመን የሚፈልግ ሰው ከጋጢአቱ መዳን ብቻ ሳይሆን ከየትኛውም በሽታ እንደሚፈወስና ቁሳዊ በረከቶችን እንደሚያገኝ ሲናገር ሰማ። ዘሪሁን፤ «ይሄ ጥሩ ዜና ነው። አምናለሁ ብዬ እነግራቸውና ለቀሪ ዘመኔ ጥሩ ሕይወት የምኖርበትን ዕድል አገኛለሁ። ሀብታምም እሆናለሁ»

ሲል አሰበ። ብዙም ሳይቆይ ዘረሁን ታመመ። በዚህ ጊዜ፤ «አንተ በሽታ፤ በኢየሱስ ስም ከእኔ ራቅ» እያለ ያዝዝ ጀመር። ነገር ግን በሽታው ሊለቅቀው አልቻለም። በመጨረሻም ወደ ሐኪም ቤት ሲሄድ ሐኪሞች ሊረዱት እንደሚችሉ ገለጹለት። ያለችውን አነስተኛ ገንዘብ ለቃቅሞ መድኃኒት ለመግዛት ምክረ። የኋላ ኋላ ልቡ በብስጭት በመዋላቱ፤ «ኢየሱስ ከበሽታይ ሊፈውስኝና ሀብታም ሊያደርገኝ ካልቻለ፤ ለምን አምነዋለሁ?» ሲል ጠየቀ። በዚህ ጊዜ እምነቱን ትቶ፤ ወደ ጠንቋዮች ሄደ።

12ኛ ጥያቄ፡- ሉቃስ 9:23-26 አንብብ። ሀ) ኢየሱስ ስለ ደቀ መዛሙርነት መንገድ ያስተማረው ምንድን ነው? ለ) ይህ ከዘረሁን አላብ ጋር እንዴት ይነጻጸራል? ሐ) ኢየሱስና ሐዋርያቱ ክርስቲያኖች ስደትና መከራ እንደሚቀበሉ በተደጋጋሚ የሚያስጠነቅቁት ለምንድን ነው? የሐዋርያት ሥራ 14:22፤ ሮሜ 5:3፤ 8:17-18፤ ፊልጵ. 3:10 አንብብ። መ) አዳዲስ ክርስቲያኖችን ለመስቀሉ መንገድ ለማዘጋጀት የማስተማር ስልታችንን መቀየር ያለብን እንዴት ነው?

ስለ ክርስትና ሰዎች ከሚናገሩት ነገር ውስጥ አንዱ፤ ክርስትና የበረከት መንገድ ነው የሚለው የተሳሳተ አመለካከት ነው። ለእነዚህ ሰዎች ክርስትና እንደ ቁሳዊ ሀብት፤ ጤና፤ ከስደት ነፃ መሆን፤ የመሳሰሉት ማለት ነው። ለመሆኑ መጽሐፍ ቅዱስ የሚያስተምረው ይህንን ነው? በአንድ ጊዜ ቤተሰቡን፤ ሀብቱንና ጤንነቱን ምንም ባላወቀበት ምክንያት ላጣው ኢዮብ የበረከት መንገድ ነበር? እግዚአብሔር የተስፋ ቃሉን ይፈጽምለት ዘንድ ከ20 ዓመት በላይ ለጠበቀው አብርሃም፤ ብዙ ዓመት በስደት ለኖረው ዳዊት፤ ከመደሀየታቸው የተነሣ በሌሎች እርዳታ ለመኖር ለተገደዱት ኤልያስና ኤልሳዕ፤ እንደ እስረኛ ለወራት በጉድጓድ ውስጥ ለኖረው ኤርምያስ፤ ለሁለት በመጋዝ ተሰንጥቆ ለተገደለው ኢሳይያስ፤ ለወንጌሉ ሲሉ ሕይወታቸውን ላጡት አሥሩ ደቀ መዛሙርት ክርስትና የበረከት መንገድ ነበርን? የጳውሎስን ሕይወት በረከት በ2ኛ ቆሮንቶስ 11:23-29 ላይ አንብብ! ከድህነቱ የተነሣ የሚተኛበት አልጋ ላልነበረውና በመስቀል ላይ ተሰቅሎ ሥቃይ ለተቀበለው ክርስቶስ የበረከት መንገድ ነበርን? እግዚአብሔር ሙሉ ጤና፤ በቀላሉ አልጋ ባልጋ የሆነ ሕይወት፤ ወይም ስደት የሌለበት ኑሮ እንደምንኖር ቃል አልገባልንም። ጤነኞችም ሆንን በሽተኞች፤ ድሆችም ሆንን ሀብታሞች ሊያበረታታን የሚገባው በመከራ መንገድ እርሱን መከተላችን ነው። በዘላለማዊ ቤት እነዚህ ምድራዊ ችግሮች ይወገዳሉ።

13ኛ ጥያቄ፡- ሉቃስ 9-11 አንብብ። ሀ) እነዚህ ምዕራፎች ስለ ኢየሱስ የሚነግሩን ምንድን ነው? ለ) ኢየሱስን ስለ መከተል ምን ልንማር እንችላለን?

1. ኢየሱስ ደቀ መዛሙርቱን ለአገልግሎት ላክ (ሉቃስ 9:1-9)

ኢየሱስ ደቀ መዛሙርቱ የወደፊት የቤተ ክርስቲያኑ መሪዎች ይኑ ዘንድ በማሠልጠን ለተወሰነ ጊዜ አብሯቸው ቆየ። ሥልጠና ለሰዎች መረጃ ከመስጠት ያለፈ ነው። አንድ ሰው የተማረውን ነገር ተግባራዊ ማድረግ መቻል አለበት። ኢየሱስ የጊዜውን አጭርነትና ብቻውን ወደ ሰዎች ሁሉ ለመድረስ አለመቻሉን ያውቅ ስለ ነበር፤ ደቀ መዛሙርቱ በእርሱ ምትክ እንዲሠሩ በማሠልጠንና በመላክ ተልዕኮውን አሰሩ። ለመሆኑ በየዘመኑ

የሚነሡ ደቀ መዛሙርት ሁሉ ምን ዐይነት ሕይወት መኖር እንደሚገባቸው በምሳሌነት ከሚያሳዩት ከእነዚህ ደቀ መዛሙርት ሕይወት የምንቀስማቸው እውነቶች ምንድን ናቸው?

ሀ. የአገልግሎት ሥልጣን ምንጩ ኢየሱስ ነው። ደቀ መዛሙርቱን የሚያሰማራቸው እርሱ ነው። ወንጌላውያን አንዳንድ ጊዜ ይህንን እውነት ሊዘነጉ ይችላሉ። «የላካችን ቤተ ክርስቲያን ነች። ደመወዝ የሚከፍሉኝ እነርሱ ናቸው። ደመወዜ እስከተላከልኝ ጊዜ ድረስ እሠራለሁ» ሲሉ ይደመጣሉ። እንዲህ ዐይነቱ አመለካከት መቼም ቢሆን የእግዚአብሔርን በረከት አያስገኝም። በቤተ ክርስቲያንም ሆነ በሥራ ወደምናገለግልበት ስፍራ ያመጣን ኢየሱስ እንደሆነ ልብ ልንል ይገባል።

ለ. የአገልግሎት ኃይል የሚመጣው ከኢየሱስ ነው። ብዙውን ጊዜ የአገልግሎት ኃይል የሚመጣው ከራሳችን ተፈጥሯዊ ችሎታ ወይም ከትምህርት እንደሆነ ልናስብ እንችላለን። ነገር ግን ኃይል ከኢየሱስ በሚመጣበት ጊዜ መልካም ፍሬ እንደሚያፈራ ከሉቃስ ወንጌል እንገነዘባለን።

ሐ. ይህ ኃይል በሦስት የአገልግሎት መስኮች ይታያል። አንደኛው፡ በሰዎች ሕይወትና ባህል ውስጥ ያለውን የሰይጣንን ኃይል ያፈራርሳል። የኢየሱስ መንግሥት አካል እንደ መሆናችን፤ ኃይለኛ የተባለውን ሰይጣንን አስረን መንግሥቱን ልንበዘብዝ እንችላለን (ሉቃስ 11:19-22)። ሁለተኛው፤ አገልግሎቱ ፈውስን ያካትታል። የእግዚአብሔርን ህልውና ከሚያረጋግጡልን ነገሮች አንዱ ከርኅርኤው የተነሣ ሰዎችን መፈወሱ ነው። ሦስተኛው፤ የእግዚአብሔር መንግሥት ይሰበካል። ሰዎችን መፈወስና አጋንንትን ማውጣት ብቻውን በቂ አይደለም። ሰዎች ሕይወታቸው እንዲለወጥ ከፈለጉ የኢየሱስን መንግሥት መምረጥ አለባቸው።

ደቀ መዛሙርቱ በታላቅ ኃይል እያገለገሉ ቢሆኑም፤ ማንም ሰው ለእነርሱ ቦታ አለመስጠቱ አስገራሚ ነው። መሪው ኢየሱስ እንደሆነ ስለሚያውቁ፤ እርሱኑ ነበር ያከበሩት። መጥምቁ ዮሐንስን ያስገደለው አንቲጳስ ሄሮድስ እንኳ ዮሐንስ ከሞት የተነሣ መስሎት ኢየሱስን ለማየት ጓጉቷል። ኢየሱስ በተሰቀለባት ሌሊት ሄሮድስ የሚፈልገውን ሊሰጠው ፈልጎ ነበር። ኢየሱስ ግን ሊያነጋግረው አልፈለገም (ሉቃስ 23:6-11)።

2. ኢየሱስ አምስት ሺህ ሰዎችን መገባ (ሉቃስ 9:10-17)

ኢየሱስ ደቀ መዛሙርቱ የተማሩትን ነገር በሌሎች የሕይወት ዘርፎችም ተግባራዊ ለማድረግ ይችሉ እንደሆነ ለመመልከት ፈለገ። ታላላቅ ተአምራትን እንዲያደርጉ ኃይልን ከሰጣቸው በኋላ አምስት ሺህ ሰዎችን እንዲመግቡ ጠየቃቸው። ኢየሱስ የማይቻለውን ነገር እንዲያደርጉ በሚያዘቸው ወቅት ተግባራዊ የሚያደርጉበትን ኃይል እንደሚሰጣቸው አሳያቸው።

3. ጴጥሮስ ኢየሱስ መሢሕ መሆኑን መስከረ (ሉቃስ 9:18-27)

መልካም አስተማሪዎችና ሰባኪዎች ሰዎች የግል ውሳኔ ለማድረግና በተማሩት ላይ ተመሥርተው ሕይወታቸውን እንዲለውጡ የሚጠየቁበት ጊዜ

እንዳለ ያውቃሉ። ለሦስት ዓመት ያህል ኢየሱስ ደቀ መዛሙርቱን ሲያስተምርና ተአምራትን ሲሠራ ነበር የቆየው። ነገር ግን ደቀ መዛሙርቱ ኢየሱስ በሕይወታቸው ላይ ያሳደረውን ተጽዕኖ ልብ ሳይሉ በሚሆነው ሁሉ እየተደሰቱ ይኖሩ ነበር። ስለሆነም ኢየሱስ ወደ አባቱ ከጸለየ በኋላ ደቀ መዛሙርቱ ስለ እርሱ ውሳኔ የሚያደርጉበት ጊዜ እንደ ደረሰ ተገነዘበ።

የቡድኑ አፈ ጉባዔ የሆነው ጴጥሮስ፣ ኢየሱስ ከእግዚአብሔር የተላከ መሢሕ እንደሆነ የሚያምኑ መሆናቸውን ተናገረ። ወዲያውም ኢየሱስ ይህንን ለማንም እንዳይናገሩ አዘዛቸው። ለምን? ምናልባትም ደቀ መዛሙርቱ ኢየሱስ ምን ዐይነት መሢሕ እንደሆነ አያውቁም ነበር። አሁንም ድል-ነጂው ንጉሥ መሢሔ እንደሆነ ያስቡ ነበር። ኢየሱስ ግን እርሱ መከራ ለመቀበል የመጣ መሢሕ እንደሆነ አስተማራቸው። ይህ ለመገንዘብ የሚከብዳቸው አላብ ነበር።

ሉቃስ ኢየሱስ ጴጥሮስን እንደ ገሠጸው አለመግለጹ ግር ይላል። ሉቃስ ያተኮረው በደቀ መዝሙርነት መንገድ ላይ ነው። የሰው ልጅ የሆነው ኢየሱስ የሚሸከመው መስቀል፣ ማለትም የመከራ፣ ተቀባይነት የማጣት፣ የሞትና የትንሣኤ መንገድ እንደነበረው ሁሉ፣ ኢየሱስን የሚከተሉ ሰዎችም ተመሳሳይ ዕጣ ፈንታ ይጠብቃቸዋል። እኛም የምንሸከመው መስቀል አለን። ይህ መስቀል ቁሳዊ ባይሆንም፤ የመከራ መንገድ ግን ሊሆን ይችላል። ይህም ሕይወታችንን ሊቆጣጠር የሚፈልገውን ምኞት፣ ምድራዊ ተድላን፣ ከሰዎች ዘንድ ከብርን መግደልን ይጨምራል። ሞትን የሚያስከትል ቢሆንም እንኳ፣ ኢየሱስን ለመከተል መወሰን መስቀል ነው። የላም ሰዎች እንደ ሞትነት ቢቆጥሩትም፤ የዘላለምን ሕይወት ለመቀበል የምንፈልገውን በመተውና (ለራስ በመሞት) እግዚአብሔር የሚፈልገውን በመምረጥ ነው። በሐፍረት ወይም ስደትን በመፍራት እምነትን መደበቅ ምን ያህል ቀላል እንደሆነ ኢየሱስ ያውቃል። ስለሆነም ደቀ መዛሙርቱ ሰዎች የኢየሱስ ተከታዮች መሆናቸውን እንዳያውቁ በማሰብ በእርሱ ካፈሩ፤ ይህ በትክክል የእርሱ ተከታዮች አለመሆናቸውን እንደሚያሳይ ገልጾአል። ስለሆነም ኢየሱስ እነዚህን ሰዎች በፍርድ ቀን እንደ ራሱ ተከታዮች አይቀበላቸውም።

ሉቃስ ይህ የዕለት ተዕለት ውሳኔ እንደሆነ መግለጹ የሚደንቅ ነው። አንድ ጊዜ ብቻ ኢየሱስን ለመከተል መወሰኑ በቂ አይደለም። በየቀኑ ከመኝታችን በንጉሥ ሥጋዊ ምኞታችንን ለመግደልና ለእግዚአብሔር ለመገዛት መወሰን አለብን። ይህም የመስቀሉ መንገድ ነው። ኃጢአት በመሠረቱ የራስ ወዳድነት ፈቃዳችን ሕይወታችንን እንዲቆጣጠር የማድረግ ፍላጎት ነው። የመስቀሉ መንገድ የራስን የራስ ወዳድነት ፈቃድ በመካድ ኢየሱስ የሕይወታችን ጌታ እንዲሆን መፍቀድ ነው። ሕይወታችን በኢየሱስ አመራር ሥር እየዋለ ሲሄድ በመንፈሳዊ ብስለት እናድጋለን።

14ኛ ጥያቄ፡- ሀ) ክርስቲያኖች ብዙ ጊዜ የሚፈጽሟቸውን አሥር ኃጢአቶች ዘርዝር። ለ) እነዚህ ክራስ ወዳድነት የሚመነጩት ኅጢአቶች፣ ሕይወታችንን የሚቆጣጠሩት እንዴት ነው? ሐ) ኢየሱስ የሕይወታችን ጌታ በሚሆንበት ጊዜ እንዲህ ዐይነቱ ሁኔታ የሚለወጠው እንዴት ነው?

4. ኢየሱስ ከብሩን ለሦስት ደቀ መዛሙርቱ ገለጸ (ሉቃስ 9:28-36)

ደቀ መዛሙርቱ ኢየሱስ መሢሕ እንደሆነ ከመስከሩ ከስምንት ቀን በኋላ፤ ኢየሱስ ከብሩን ለጴጥሮስ፤ ለያዕቆብና ለዮሐንስ ገልጧል። ይህ ከስተት የተፈጸመው ኢየሱስ በሚጸልይበት ጊዜ መሆኑን ሉቃስ በግልጽ ጠቅሷል። ኢየሱስ ደቀ መዛሙርቱ ስለ ማንነቱ ጥልቅ ግንዛቤ እንዲኖራቸው የጠየቀውም በሚጸልይበት ጊዜ ነበር (ሉቃስ 9:18)። አሁንም ኢየሱስ በሚጸልይበት ጊዜ እግዚአብሔር በሰባዊነቱ ፈንታ አምላካዊ ክብሩ እንዲያበራ አደረገ። የኢየሱስ መለኮታዊ ባሕርይ በሚያበራበት ጊዜ ሙሴ፤ ኤልያስና ራሱ ኢየሱስ ስለ ሞቱ መነጋገራቸው የእግዚአብሔርን አስደናቂ የምሥጢር መንገዶች የሚያሳይ ነው። በእግዚአብሔር ዕቅድ መሠረት ብሉይ ኪዳን ኢየሱስ የዓለምን ኃጢአት ለማስወገድ ስለሚሞትበት ቀን ይናገር ነበር። ለኢየሱስ ታላቅ መሸነፍ የሚመስለው ነገር ክብሩ የተገለጸበት ድል ነበር። ጳውሎስ እንደ ተናገረው፤ ከመስቀሉ የተነሣ አንድ ቀን ጉልበት ሁሉ ኢየሱስን ለማክበር ይንበረክካል (ፊልጵ. 2:15-11 አንብብ)። በተመሳሳይ መንገድ ታላቅ ክብር የምናገኘው ተወዳጅነትን ስናተርፍና ስብከት ስንሰብክ አይደለም። የምንከብረው ለኢየሱስ መከራን ስንቀበልና ይህንንም እግዚአብሔርን በሚያስከብር መንገድ ስንፈጽመው ነው። መከራ እግዚአብሔር ክብሩን ለእኛ የሚገልጥበት መንገድ ነው።

15ኛ ጥያቄ፡- ሀ) ሰዎች በከፍተኛ መከራ ውስጥ እያለፉ የእግዚአብሔር ክብር በሕይወታቸው ሲገለጥ ያየኸው እንዴት ነው? ለ) እግዚአብሔር ሥጋዊ በረከት በሚበዛበት ወቅት ሳይሆን፤ በመከራ ጊዜ ታላቅ ክብሩን የሚገልጸው ለምን ይመስለሃል?

5. ደቀ መዛሙርቱ አጋንንትን ማስወጣት ተሳናቸው (ሉቃ.9:37-45)

ሦስቱ ደቀ መዛሙርት የኢየሱስን ክብር አይተው ሲመለሱ፤ የተቀሩት ደቀ መዛሙርቱ በችግር ውስጥ ነበሩ። ምንም እንኳ ቀደም ሲል በተሳካ ሁኔታ ከሰዎች አጋንንት ያለወጡ ቢሆንም፤ አሁን ግን በአንድ ልጅ ውስጥ የሰፈረውን ጋኔን ለማስወጣት አልቻሉም። ችግሩ ምንድን ነው? አጋንንቱ ሊወጣላቸው ያልቻለው ለምንድን ነው? ሉቃስ ለዚህ የሰጠው መልስ ባይኖርም፤ የእምነት ማነስ እንዳለባቸው ጠቁሟል። ማቴዎስ ደቀ መዛሙርቱ እምነት እንደ ጎደላቸው ሲያመለክት (ማቴ. 17:19-20)፤ ማርቆስ ደግሞ ተግተው እንዳልጸለዩ ገልጾአል (ማር. 9:28-29)። ምናልባትም ሉቃስ ለማሳየት የፈለገው ብዙ ክርስቲያኖች ከኢየሱስ ጋር በተራራ ላይ ለመቆየት እንደሚፈልጉ፤ ነገር ግን ብርቱ ትግል ባለበት ሜዳ ላይ እምነት ያላቸውና የሌላቸው ተለይተው እንደሚታወቁ ነው። ሉቃስ ኢየሱስ አክብሮትና አድናቆት ባገኘበት ወቅት ለደቀ መዛሙርቱ ስለ መጭው ሞቱ ለማስተማር እንደ ፈለገ አመልክቷል።

6. ኢየሱስ መሪዎች ሊኖራቸው ስለሚገባ አመለካከት አስተማረ (ሉቃስ 9:46-56)

16ኛ ጥያቄ፡- ሀ) የመሪዎች ትዕቢት የቤተ ክርስቲያንንና የእግዚአብሔርን መንግሥት መስፋት በአሉታዊ መልኩ ሲጎዳ የተመለከትኸው እንዴት ነው? ለ)

የኢየሱስ ተከታዮች መሪነትን ከዓለማዊያን በተለየ መንገድ ለመረዳት የሚችሉት ለምንድን ነው?

የምንኖረው የቤተ ክርስቲያን መከፋፈል በተስፋፋበት ዘመን ነው። በአጥቢያ አብያተ ክርስቲያናት፤ በአጥቢያ ቤተ ክርስቲያንና በቤተ እምነቶች፤ እንዲሁም በተለያዩ ክርስቲያናዊ ቡድኖች መካከል መከፋፈል ይከሰታል። ይህ መከፋፈል የሚመጣው ከየት ነው? አብዛኛውን ጊዜ እነዚህ ክፍፍሎች የመሪዎች አለመግባባት ውጤቶች ናቸው። ብዙውን ጊዜ የጠብ ምንጭ ሆኖ የሚገኘው ትዕቢት ነው። ይህ በኢየሱስ ደቀ መዛሙርትም ሕይወት ተከስቷል። በዚህ ክፍል የኢየሱስ ተከታዮች ተግባራዊ ሊይደርጓቸው የሚገባቸውን ሦስት የአመራር መንገዶች ሉቃስ ዘርዝሯል።

ሀ. አመራር እንደ ሕጻናት ያሉትን ያከብራል (ሉቃስ 9:46-48)። ይህ እውነት ሁለት ነገሮችን ሊያስተምር ይችላል። አንደኛው፡ ዓለም ታላላቅ ለሚባሉ ሰዎች ከምትሰጠው ስፍራ በተቃራኒ፤ በቤተ ክርስቲያን እንደ ሕጻናት ብዙም ስፍራ የማይሰጣቸውን ሰዎች እናከብራለን። ሁለተኛው፤ የግል ክብርን ከመፈለግና ከዝና ጥማት ነፃ ሆነን ማገልገል አለብን። ራሳችንን በትሕትና ዝቅ አድርገን መመልከት አለብን። በዚህ ጊዜ በእግዚአብሔር ዐይን ፊት እንከብራለን። እግዚአብሔር ለትሕትና እንጂ ለትዕቢት ስፍራ የለውም። ታላቅነት የሚለካው በትሑት አገልግሎት እንጂ በትልቅ ሥልጣን አይደለም።

ለ. መሪዎች የኢየሱስን ክብር መሻት እንጂ በራስ ወዳድነት የቡድናቸውን ክብር መጠበቅ የለባቸውም (ሉቃስ 9:49-50)። ደቀ መዛሙርቱ ከ12ቱ ውስጥ ያልሆነ ሌላ የኢየሱስ ደቀ መዛሙር በኢየሱስ ሥልጣን አጋንንት በማውጣቱ ተቆጥተው ነበር። ያ ሰው ከ12ቱ መካከል ባለመሆኑ፤ ኢየሱስ አገልግሎቱን እንዲያስቆም ጠየቁት። ኢየሱስ ግን ለእርሱ ክብር ማምጣቱ እንጂ የሰውዬው ማንነት አሳሳቢ እንዳልሆነ ገለጸላቸው። አንድ ሰው ክብሩን ማን እንደሚቀበል በማይታወቅበት ጊዜ በጣም ብዙ ሥራ እንደሚሠራ ገልጿል። የቤተ ክርስቲያን መሪዎች የእኛ ሊሆን ይገባል የሚሉትን ክብር ወጣቶች፤ ሴቶች ወይም ሌላ ቤተ ክርስቲያን በሥራቸው ሲቀዳጁ ተመልክተው በቀላሉ ሊቀኑ ይችላሉ። ብዙውን ጊዜ ሰዎች እግዚአብሔር በሚጠቀምበት ሰው ይቀናሉ። ደቀ መዛሙርቱ እንዲህ ዐይነት ተግባር በመፈጸማቸው እግዚአብሔር የፈለገውን ሰው ሊጠቀም እንደሚችል፤ እርሱን የሚያሳስበው ሽማግሌዎች ወይም ቤተ ክርስቲያናችን ክብር ማግኘታቸው ሳይሆን የኢየሱስ ክፍ ክፍ ማለት እንደሆነ ሳይገነዘቡ ቀርተዋል።

ሐ. መሪዎች የማያከብሯቸውን ሰዎች አይበቀሉም (ሉቃስ 9:51-56)። በእግዚአብሔር መንግሥት ውስጥ፤ የሚያምኑትም ሆኑ የማያምኑ ሰዎች እኛንና የምንሰጣቸውን ቃል እንዲቀበሉ ማስገደድ የለብንም። ከማይቀበሉን ሰዎች ጋር መጣላትም የለብንም። ነገር ግን ተቃውሞ በሚያጋጥመን ጊዜ ነገሩን ለእግዚአብሔር አሳልፈን ልንሰጥና ልንተወው ይገባል። ኢየሱስ እግዚአብሔር በሳምራውያን ላይ ፍርዱን እንዲያወርድ በመጠየቅ ፈንታ፡ ወደ ሌላ ስፍራ የሄደው በዚህ ግንዛቤ ነበር።

17ኛ ጥያቄ፡- ሀ) መሪዎች ለሚሳሳቱባቸው ለእያንዳንዳቸው ሦስት መንገዶች ሁለት ሁለት ማብራሪያዎችን ስጡ ለ) ኢየሱስ ተከታዮቹን ለመውሰድ የሚፈልግበት ተቃራኒ መንገድ የትኛው ነው?

በሉቃስ በ9:51 ላይ የሉቃስ ወንጌል የትኩረት አቅጣጫውን ይቀይራል። እስካሁን ድረስ የኢየሱስ አገልግሎት ያተኮረው በገሊላና በአካባቢዋ ነበር። በዚህ ጊዜ ኢየሱስ በሞቱ ላይ አሳቡን መጣል ጀመረ። መስቀሉ ሁልጊዜ ከፊቱ ስለ ነበር ለደቀ መዛሙርቱም ይህንኑ ነገራቸው። አገልግሎቱም እንዲሁ መለወጥ ጀመረ። ተአምራት የሚሠራበትንና ሕዝብ የሚያስተምርበትን ጊዜ እየቀነሰ ደቀ መዛሙርቱን በማስተማር ላይ አተኮረ። የአገልግሎት ስፍራውም ተቀየረ። ሉቃስ፤ ኢየሱስ ወደ ሰማይ የሚወሰድበት ጊዜ እንደ ተቃረበ ገልጾአል (ይህም ሞቱን፣ ትንሣኤውንና ዕርገቱን ያመለክታል)። ስለሆነም ኢየሱስ ፊቱን ወደ ኢየሩሳሌም አቀና። ከገሊላ ተነሥቶ ወደ ደቡብ መጓዝ ጀመረ። በመጀመሪያ፤ በይሁዳና ከይሁዳ በስተ ምሥራቅ በምትገኘው በጴሪያ (ከመጽሐፉ መጨረሻ ላይ የሚገኘውን ካርታ ተመልከት) ካገለገለ በኋላ፤ ለመሞት ወደ ይሁዳና ወደ ኢየሩሳሌም ይመለሳል። ኢየሱስ ወደ ኢየሩሳሌም መጓዝ የጀመረው በሉቃስ 9:51 ቢሆንም፤ እስከ ሉቃስ 19:28 ድረስ ኢየሩሳሌም አይደርስም። ኢየሱስ ወደ ኢየሩሳሌም በመሄድ ላይ መሆኑ በሌሎችም አራት ስፍራዎች ተመልክቷል (ሉቃስ 13:22፤ 17:11፤ 18:31፤ 19:11)። ኢየሱስ ወደ ምድር የመጣበትን ምክንያት ያውቅ ስለ ነበር፤ አገልግሎቱ ምንም ያህል ሥቃይ የበዛበት ቢሆንም፣ እግዚአብሔርን ለመታዘዝ ቆርጦ ነበር።

7. ኢየሱስ ከምንም በላይ ቅድሚያ እንዲሰጠው ጠየቀ

(ሉቃስ 9:57-62)

ኢየሱስን መከተል ቀላል ነው? ኢየሱስን መከተል ማለት አንድ ሰው እሑድ ወደ ቤተ ክርስቲያን ሄዶ እጁን በማንሣት በኢየሱስ ለማመን እንደሚፈልግ መናገር ማለት ነው? ወይስ ኢየሱስን መከተል ማለት ከሌሎች ፍቅራችንን ከሚጋሩት ነገሮች ሁሉ እርሱን ማስቀደም ማለት ነው? ሉቃስ ኢየሱስን መከተል ከበድ ያለ ውሳኔ መሆኑን በአጽንኦት ገልጾአል። ኢየሱስን መከተል ማለት እርሱን ከግል ሞቶትና ደስታ በላይ መምረጥ ነው። ኢየሱስን ከቤተሰብ ግዴታዎች ወይም ፍላጎቶች ማስቀደም አለብን። ይህ የዓለም ትብታቦች እንዳይይዙን በመከላከል ከኢየሱስ ጋር ለመጓዝ የሚደረግ ዘለቂታዊ ውሳኔ ነው።

8. ኢየሱስ የእግዚአብሔርን መንግሥት መምጣት እንዲሰብኩ 70 ደቀ መዛሙርትን ላከ (ሉቃስ 10:1-24)

ሌሎቹ ወንጌላት ኢየሱስ ለሰብከት አገልግሎት 12 ደቀ መዛሙርት መላኩን ብቻ ሲገልጹ፤ ሉቃስ ግን 70 ደቀ መዛሙርት እንደ ላከ ያስረዳል። (ማስታወሻ፡ የተለያዩ መዛግብት የተለያዩ ቁጥሮችን ስለሚጠቅሱ ኢየሱስ የላከው 70 ደቀ መዛሙርትን ነበር ወይስ 72? የሚል ክርክር እንዳለ አስተውል።) ኢየሱስ በ12 ደቀ መዛሙርቱ አማካይነት አብዛኛውን የገሊላ አካባቢ በወንጌል ለማዳረስ የቻለ ሲሆን፤ በዚህ ጊዜ በይሁዳ ውስጥ በሚገኙ

ብዙ ከተሞች አገልግሎቱን ለማስፋፋት ተጨማሪ ደቀ መዛሙርት ተጠቅሟል።

ሉቃስ የ70ዎቹን ደቀ መዛሙርት መላክ በገለጸበት ታሪክ፤ ስለ መጭው መንግሥት እንዲሰብኩ ለተላኩት ሁሉ የሚጠቅሙ ትምህርቶችን አቅርቧል። ኢየሱስ እነርሱን እንደ ላከ ሁሉ፤ እያንዳንዳችንንም ይልከናል።

ሀ. ለሥራው በቂ የሆኑ ሠራተኞች የሉም። በዚህ ተስፋ ልንቆርጥ አይገባም። ይልቁንም እግዚአብሔር ተጨማሪ የወንጌል ሠራተኞች እንዲያስነሣ ተግተን መጸለይ ይኖርብናል። ይህ ጸሎት እኛ ሁሉንም ነገር ለመሥራት እንዳንሞክር ወይም ከእኛ በኋላ ተነሥተው የበለጠ ስኬታማ የሆኑትን ወገኖች እንዳንቃወም ያደርገናል።

ለ. ኢየሱስን ማገልገል ቀላል ላይሆን ይችላል። ሰዎች በቀላሉ አይቀበሉን ይሆናል። ይህ በጎችን በተኩላዎች መካከል እንደ መስደድ አደገኛ ነው።

ሐ. «የእግዚአብሔር መንግሥት ወደ እናንተ ቀርባለች» የሚለው የወንጌሉ መልእክት ግልጽ መሆን ነበረበት። ይህም ሰዎቹ ለኢየሱስ የሚሰጡትን ምላሽ ያህል ቅርብ ነው። ኢየሱስ እንደ ንጉሥ ወደ ልባቸው በመምጣት ሕይወታቸውን ለመለወጥ ዝግጁ ነው። ይህን ካደረጉ ተከታዮቹ ይባረካሉ። ንጉሡን ለመስማት ካልፈለጉ ግን በራሳቸው ላይ ታላቅ ፍርድን ያመጣሉ።

ወንጌሉ በሁለት ወገን የተላለ ስለታም ሰይፍ ነው። የሚያምኑት የዘላለምን ሕይወት እንደሚያገኙና እምቢተኞቹ ግን የዘላለምን ፍርድ እንደሚቀበሉ ያስረዳል። እግዚአብሔር ማንም መንግሥቱን እንዲቀበል አያስገድድም። ስለሆነም መቀበል አለመቀበሉ የእኛ ምርጫ ነው። ይሁንና ፍጻሜያችን ንጉሡን በመቀበላችን ወይም ባለመቀበላችን ይወሰናል። ንጉሡ ኢየሱስን እንደተቀበልን ከሚያሳዩ ዐበይት መረጃዎች አንዱ የኢየሱስን መልእክተኞች የምናስተናግድበት መንገድ ነው።

መ. ደቀ መዛሙርት ሁሉ የኢየሱስ መልእክተኞች ስለሆኑ፤ የእያንዳንዳችን ስብከት እንደ ኢየሱስ ስብከት ነው። ስለሆነም የኢየሱስን ተከታይ አለመቀበል ኢየሱስን አለመቀበል ነው።

ሠ. የሰይጣን መንግሥት በኢየሱስ አገልግሎት እየተጠቃና እየተሸነፈ ነው። (ኢየሱስ ሰይጣንን እንደ መብረቅ ከሰማይ ሲወድቅ አየሁ ሲል ይህንን ማለቱ ነበር። ሰይጣን ሙሉ በሙሉ ባይደመሰስም፤ በኢየሱስ ተከታዮች አገልግሎት አማካይነት መንግሥቱ ተጠቅቷል።) የኢየሱስ ተከታዮች ከኢየሱስ በተቀበሉት ሙሉ ኃይልና ሥልጣን ያገለግላሉ (ማቴዎስ 28:18-20 አንብብ)፤ ስለዚህ እኛም መንግሥቱ እንዳይስፋፋ ለማድረግ ሥልጣን አለን። እንዲሁም ያለእርሱ ፈቃድ ምንም ወይም ማንም ሊነካን እንደማይችል ስለምናውቅ፤ በኢየሱስ ጥበቃ ሥር ሆነን እናገለግላለን።

ረ. የኢየሱስ ተከታዮች የጠራ አመለካከት እንዳላቸው ማረጋገጥ አለባቸው። ተአምራት ከመሥራት ችሎታ የሚበልጠው የደገንነት ተአምር

ነው። ሰማችን በሰማይ በሚገኘው የእግዚአብሔር ልጆች መጽሐፍ (በአንድ ከተማ ውስጥ የሚወለዱትን ልጆች ስም የሚመዘግብ መጽሐፍ ዐይነት) ወይም «የክብር መዝገብ» ውስጥ መመዝገቡ ከሥጋዊ ፈውስ ወይም አጋንንትን ከማውጣት የበለጠ ነው። ብዙውን ጊዜ ታላላቅ አገልጋዮች የፈውስ ፕሮግራሞችን ሲያካሂዱ ስናይ፣ የደኅንነትን ተአምር እንዘነጋለን። የአንድ ሰው ደኅንነት ከአንድ መቶ ሰዎች ሥጋዊ ፈውስ የበለጠ ነው! ሥጋዊ ፈውስ ያገኘው ሰው በኢየሱስ ካላመነ የኋላ ኋላ ሞቶ ወደ ሲኦል መሄዱ አይቀርም። የዳነ ሰው ግን ለጊዜው ከበሽታው ባይፈወስ እንኳ፣ በሰማይ የፈውስንና ከእግዚአብሔር ጋር ደስ የመስኘትን በረከት ያገኛል።

ሰ. እግዚአብሔር ልጆቹ ለእርሱ ሲሠሩ ደስ ይለዋል። ሉቃስ ኢየሱስ በመንፈስ ቅዱስ ሐሣብ እንዳደረገ ይነግረናል። ልጆቹ ለእርሱ ባላቸው ፍቅር ተነሣሥተው ሲያገለግሉት ከማየት የበለጠ እግዚአብሔርን ደስ የሚያሰኝ ነገር የለም።

ሸ. በእግዚአብሔር መንግሥት ውስጥ ሥራ የዚህ ዓለም ተቃራኒ ነው። ዓለም የተማሩትንና ሀብታሞችን ታክብራለች። እግዚአብሔር ግን ሀብታሞችና ምሑራን ያልሆኑትን ለመጠቀም ይመርጣል። እግዚአብሔር ምሥጢሩን የሚገልጸው እንደ ሕጻናት በትሕትና ሲታዘዙለት እንጂ በሀብትና በዕውቀት ሲታበዩ አይደለም። ይህ የቤተ ክርስቲያን መሪዎች በትምህርት ላይ አለቅጥ እንዳያተኩሩ የሚያስጠነቅቅ ነው።

18ኛ ጥያቄ፡- እነዚህ እውነቶች እያንዳንዳቸው ለቤተ ክርስቲያን መሪዎች የሚያስፈልጉት ለምንድን ነው?

9. ክርስቶስን መከተል ሌሎችን በምናስተናግድበት ሁኔታ ሊገለጽ ይገባል (ሉቃስ 10:25-37)

ኢየሱስን መከተል የእምነትን ብቻ ሳይሆን የሕይወትም ለውጥ ይጠይቃል። አንድ ቀን አንድ የአይሁድ አስተማሪ ኢየሱስ የዘላለምን መንገድ እንዲነግረው ጠየቀው። ኢየሱስ ብሉይ ኪዳንን በመከለስ ምላሽ ሰጠው። ይህ ሰው እግዚአብሔር የሚፈልጋቸው ነገሮች ሁሉ በሁለት ትእዛዛት እንደ ተጠቃለሉ ያውቅ ነበር። እነዚህም እግዚአብሔርንና ባልንጀራን እንደ ራስ መውደድ ናቸው። ዋናው ጉዳይ ግን ማመናችን ብቻ ሳይሆን እምነታችንን በሥራ ማሳየታችን ነው። ሰውየው ኢየሱስ ባልንጀራው ማን እንደሆነ እንደሚነግረው ተስፋ በማድረግ ይህንኑ ጥያቄ አቀረበለት። የኢየሱስ መልስ ሰውየውንና አይሁዶችን በብዙ መንገዶች ሳያስደነግጥ አልቀረም።

በኢየሱስ ታሪክ ውስጥ ሌሎችን ሰዎች ለመርዳት ያልፈለጉት መንፈሳውያን ናቸው ተብለው እጅግ የሚከበሩ ሰዎች ነበሩ። እነዚህም የሕዝቡ ሃይማኖታዊ መሪዎች የነበሩት ካህናትና ሌዋውያን ናቸው። ስለ እግዚአብሔር ትክክለኛ ነገሮችን ቢያምኑም፤ ምሕረትን ግን አያውቁም ነበር። ምሕረትን ያሳየው አይሁዶች የሚጠሉት ሳምራዊው ሰው ነበር። ይህ ሰው ትክክለኛ እምነት አልነበረውም። ወደ ኢየሩሳሌም እየሄደ አይሰግድም

ነበር። በዘሩም አይሁዳዊ አልነበረም። ነገር ግን የተቸገረውን ሰው ረድቷል። ባልንጀርነት በዘር፤ በትውውቅ ወይም በዝምድና ላይ በመመሥረት አይደለም። ማንኛውም ሰው እንግዳም እንኳ ቢሆን፤ የሰው ልጅ በመሆኑ ባልንጀራችን ነው። ስለሆነም ባልንጀራቸውን በመውደድ እግዚአብሔርን የሚታዘዙ ሰዎች ምንም ወሮታ ሳይጠብቁ የምሕረት እጃቸውን የሚዘረጉ ናቸው።

19ኛ ጥያቄ፡- ሀ) የቤተ ክርስቲያን መሪዎች ለሌሎች፤ በተለይም ከቤተ ክርስቲያናቸው ውጭ ለሚገኙ የተናቁ ሰዎች የእርዳታ እጃቸውን የማይዘረጉት ለምንድን ነው? ለ) ብዙውን ጊዜ በትክክል ከመኖር ይልቅ ትክክለኛ ነገሮችን ማመን የሚቀልለው ለምንድን ነው? ሐ) በማግበረሰብህ ጉዳት የሚደርስባቸው ወገኖች እነማን እንደሆኑ ዘርዘር። ኢየሱስ አንተና ቤተ ክርስቲያንህ ለዚህ ችግር ምን እንድታደርጉ የሚፈልግ ይመስልሃል?

10. የኢየሱስ ተከታይ የሆነ ሰው ከእርሱ ጋር የማሳለፉን ጠቀሜታ ያውቃል (ሉቃስ 10:38-42)

የአልጓዛር እናቶች የሆኑት ማርያምና ማርታ የኢየሱስ የቅርብ ወዳጆች ነበሩ። ኢየሱስ የመጫረሻ ሳምንት ጊዜውን ያሳለፈው ቢታረፍ በሚገኘው ቤታቸው ውስጥ ነበር። ኢየሱስ ወደ ቤታቸው በሚመጣበት ጊዜ ማርታና ማርያም በተለያዩ መንገድ አክብሮታቸውንና ፍቅራቸውን ይገልጹለት ነበር። ማርታ እንግዳ የመንከባከቡን ባህል ተከትላ ለኢየሱስ ምግብ ልታዘጋጅ ወደ ማዕድ ቤት ገባች። ማርያም ግን ከሌሎች ደቀ መዛሙርት ጋር ሆና የኢየሱስን ትምህርት ትከታተል ጀመር። ማርታ በማዕድ ቤት ውስጥ የሚረዳት ሰው ትፈልግ ስለነበር በሁኔታው አዘነች። ኢየሱስ ግን ለእርሱ በማዕድ ቤት ምግብ በመዘጋጀት ከመቆየት ይልቅ ቃሉን መስማቱ እንደሚበልጥ ነገራት።

ብዙ የቤተ ክርስቲያን አገልጋዮች እንደ ማርታ ናቸው። ለኢየሱስ እየተጣደፍን ብዙ ጊዜ እናጠፋለን። ከጠዋት እስከ ማታ በተለያዩ ስብሰባዎች ወይም በተለያዩ የቤተ ክርስቲያን ሥራዎች ተጠምደን እንውላለን። ይህ ሁሉ መልካም ነው። ነገር ግን እግዚአብሔር ከእርሱ ጋር በሚኖረን ግንኙነት ላይ የሚያተኩር ከሆነና ጥድፊያችን ከኢየሱስ ጋር ጊዜ እንዳናሳልፍ ከከለከለን፤ እውነትም ተጣዳፊዎች ነን ማለት ነው። ኃላፊነታችንን ቀለል አድርገን እንደ ማርያም ከኢየሱስ ጋር ኅብረት ልናደርግ ይገባል።

20ኛ ጥያቄ፡- ሀ) እኛ የምናደርጋቸውና የማርታ ዓይነት ዝንባሌ እንዳለን የሚያመለክቱ ነገሮች ምንድን ናቸው? ለ) የማርያምን ዓይነት አመለካከት ለመቀዳጀት ምን ልናደርግ ይገባል?

11. ኢየሱስ ደቀ መዛሙርቱን ጸሎት አስተማራቸው (ሉቃስ 11:1-13)

ከወንጌላት እንድምንረዳው፤ ደቀ መዛሙርቱ ወደ ኢየሱስ ቀርበው አንድ ነገር እንዲያስተምራቸው የጠየቁት ጥቂት ጊዜ ብቻ ነው። ይህንንም ያደረጉት፤ ኢየሱስ ሲጸልይ ተመልክተው ከእርሱ የጸሎት ሕይወት አንድ

ነገር ለማግኘት ስለ ፈለጉ ነበር። ምናልባት እነዚህ ደቀ መዛሙርቱ ኢየሱስ በጸሎቱ ቅድሚያ የሚሰጥባቸውን ጉዳዮች ብቻ ሳይሆን፤ በእነርሱና በዮሐንስ ደቀ መዛሙርት መካከል ያሉትንም ልዩነቶች ሳያጤኑ አልቀሩም። የኢየሱስ ተከታዮች ሊማሩ ከሚገባቸው እጅግ አስፈላጊ ነገሮች አንዱ ጸሎት ነው። ጸሎት ትክክለኛ ቃላትን መናገር ብቻ ሳይሆን፤ ትክክለኛ አመለካከትንም መያዝ ነው። ስለሆነም ኢየሱስ ለደቀ መዛሙርቱ የጸሎት መመሪያን በመስጠት እግዚአብሔር ጸሎታቸውን እንዲሰማ ከፈለጉ ምን ዐይነት አመለካከት ሊኖራቸው እንደሚገባ አስተምሯቸዋል። ኢየሱስ ለተከታዮቹ ካስተማራቸው ነገሮች መካከል አንዳንድ እውነቶችን ቀጥለን እንመለከታለን፡-

ሀ. ጸሎት፡ ሰዎች ከመለኮታዊ አባታቸው ጋር ግንኙነት የሚያደርጉበት መሆኑን ነገራቸው። እግዚአብሔርን የሚያስፈልገንን ነገር እንደማይሰጥ ጓደኛ በጥርጣሬ መመልከት የለብንም። ስለዚህ ጸሎት በምናደርግበት ጊዜ አንድ ጓደኛችንን የምንፈልገውን ጠይቀን እንደምናገኝበት ዘዴ አድርገን መጠቀም የለብንም። እግዚአብሔር ሩቅ ሰላይደለ፤ በቅርብ ሆኖ የልጆቹን ጸሎት ይሰማል።

ለ. ጸሎት የእግዚአብሔርን ክብር መፈለግ ነው። ጸሎት ከእግዚአብሔር ነገሮችን ለማግኘት ሳይሆን፤ ከእግዚአብሔር ጋር በመነጋገር እርሱን የሚያስከብሩትን ነገሮች የምንጠይቅበት መሣሪያ ነው። ብዙ ክርስቲያኖች ስለ ጸሎት የተጻፉ ጥቅሶች የፈለግነውን ነገር ሁሉ ለመጠየቅ ዋስትና እንደሚሰጡን አድርገው ያስባሉ። ኢየሱስ እንዳስተማረው፤ ከጸሎት ጥያቄያችን በስተ ጀርባ ሁልጊዜ የእግዚአብሔርን ክብር ማስቀደም አለብን።

ሐ. ጸሎት የእግዚአብሔርን መንግሥት በሚያስፋፋ ጉዳዮች ላይ እንጂ፤ በግል ጉዳዮች ላይ ማተኮር የለበትም። ጸሎታችን የእግዚአብሔር መንግሥት በሰዎች ልብና አእምሮ ውስጥ እንዲገዛ ከማስብ ሊመነጭ ይገባል።

መ. ጸሎት ለዕለታዊ ፍሎጎታችን ማሟያ በሚያገለግሉ ነገሮች እንጂ፤ በለግብግብነት አሳብ ላይ ሊመሠረት አይገባውም። ብዙውን ጊዜ የሚያስፈልጉንን ሳይሆን የምንፈልጋቸውን ነገሮች ለማግኘት እንጸልያለን።

ሠ. ጸሎት ሊቀርብ የሚችለው ከሰዎች ጋር የተስተካከለ ግንኙነት ሲኖረን ብቻ ነው። የበደለንን ሰው ይቅር ለማለት ካልፈለግን፤ መጸለይና ከእግዚአብሔር ዘንድ መልስ ለማግኘት መሞከር የለብንም።

ረ. ጸሎት በእግዚአብሔር ፊት በቅድስና መመላለስን ይፈልጋል።

ሰ. እግዚአብሔርን ለሚያስከብሩ ነገሮች ስንጸልይ፤ እግዚአብሔር መልስ እንደሚሰጠን እርግጠኞች ልንሆን እንችላለን (ሉቃስ 11፡13)። እግዚአብሔርን ከሚያስከብሩ ጸሎቶች አንዱ መንፈስ ቅዱስን ለመቀበል መጸለይ ነው። የሚከተለውን ጥቅስ ከሌሎች የመጽሐፍ ቅዱስ ክፍሎች ጋር በጥንቃቄ ማገናዘብ አለብን (ሉቃስ 11፡13)። ለምሳሌ ከዚህ ጋር ተጓዳኝ በሆነው በማቴዎስ ምንባብ እግዚአብሔር መልካም ስጦታዎችን እንደሚሰጥ

ይናገራል (ማቴ. 7:11)። ይህም መንፈሳዊ ስጦታዎችን የሚያመለክት ነው። መንፈስ ቅዱስ እግዚአብሔር ከሚሰጠን ስጦታዎች አንዱ ነው። ኢየሱስ በሐዋርያት ሥራ ምዕራፍ 2 ላይ መንፈስ ቅዱስ በተከታዮቹ ሁሉ ላይ እንዲወርድ ከማድረግ በፊት ይህንን ማብራሪያ ሰጥቷል። የእግዚአብሔር ልጆች የሆንን ሁሉ መንፈስ ቅዱስ በውስጣችን እንዳለ ሮሜ 8:9 በግልጽ ያስረዳል። ስለሆነም የምንጸልየው መንፈስ ቅዱስ ወደ እኛ እንዲመጣ አይደለም። ነገር ግን መንፈስ ቅዱስ በይበልጥ እንዲቆጣጠረንና ለእግዚአብሔር ክብር እንዲጠቀምብን ነው።

የቤተ ክርስቲያን መሪዎች ሊያደርጉ ከሚገባቸው ነገሮች አንዱ ለአዳዲስ ክርስቲያኖች ጸሎትን ማስተማር ነው። ብዙዎቻችን ለእግዚአብሔር ክብር ሳይሆን ለተሳላቱ ዓላማዎች፣ ለራስ ወዳድነት ፍላጎቶች ወይም ለግል ጥቅሞች እንጸልያለን። አንዳንዶቻችን ደግሞ እግዚአብሔርን ከእንቅልፉ የምንቀስቅሰው እስኪመስል ድረስ በኃይል እየጮኸን እንጸልያለን። ወይም ደግሞ የእግዚአብሔርን ስም ከሚገባው በላይ ደጋግመን እንጠራለን። በረዥም ጸሎታችን እግዚአብሔርን ለማስደነቅ የምንሞክርም አለን። (የኢየሱስ ጸሎት እንዴት ቀላል እንደሆነ ተመልከት!!!) የአንድ ሰው ልብ ከእግዚአብሔርና ከሰዎች ጋር ትክክል ከሆነና የጸሎት ዓላማውም ገዱሕ ከሆነ፣ ጸሎቱ ታላቅ ኃይል እንዳለው ግልጽ ነው። በእግዚአብሔር ምሥጢራዊ አሠራር ውስጥ አብዛኛውን ጊዜ ጸሎታችን፣ በአንድ ሁኔታ ውስጥ እርሱ ለመሥራት የሚፈልገውን ሥራ እንዲወስኑ ይደረጋል።

21ኛ ጥያቄ፡- ሀ) ለአዳዲስ አማኞች እንዴት መጸለይ እንዳለባቸው ማስተማር የሚያስፈልገው ለምን ይመስላል? ለ) ለመጨረሻ ጊዜ የጸለይኸውን ጸሎት አስብ። ከእነዚህ መርሆዎች ጸሎትህ የተከተለው የትኛውን ነው? ሐ) ብዙ ክርስቲያኖች በጸሎታቸው ላይ የማይጠቀሙባቸው መርሆዎች የትኞቹ ናቸው? ለምን?

12. ኢየሱስ የአይሁዶችንና የሃይማኖት መሪዎችን እምነት ቢስነትን ፊት ለፊት ተቋቋመ (ሉቃስ 11:14-53)

ሀ. ኢየሱስ ኃይሉን ከሰይጣን እንዳገኘ ለቀረበበት ክስ መልስ ሰጠ (ሉቃስ 11:14-26)። ኢየሱስ አጋንንትን በቀላሉ ከሰዎች የማስወጣት ኃይሉን ከየት እንዳገኘ አይሁዶች እንዲያስቡ አደረጋቸው። መሢሕ መሆኑን ለማመን ያልፈለጉ ሰዎች ኃይሉን ያገኘው ከብዴል ዜቡል (ሰይጣን) እንደሆነ ተናገሩ። ኢየሱስ ግን ሰዎች እርሱንና በሰይጣን ላይ ያለውን ኃይል እንዴት መመልከት እንዳለባቸው የሚያስገንዝቡ ጠቃሚ እውነቶችን አስተማረ።

1. የውስጥ ቅራኔ ያለበት መንግሥት ሊጸና ስለማይችል፣ ኢየሱስ አጋንንትን ያስወጣው ከአጋንንት ጋር በመተባበር አልነበረም። ኢየሱስ ከሰይጣኑ መንግሥት የመጣ ንጉሥ ነው። ይህ ንጉሥ ኢየሱስም በመካከላቸው ተገኝቶ ነበር።

2. ሰይጣን ከኢየሱስ ኃይል ጋር ለመታገል ብርቱና ኃይለኛ ቢመስልም፣ የኢየሱስ መለኮታዊ ኃይል ግን ከእርሱ ይበልጣል። እርሱም ሰዎችን ከሰይጣን መንግሥት አውጥቶ ወደ ራሱ መንግሥት ይወስዳል።

3. ሁለት መንግሥታት ብቻ አሉ፤ አንዱ የሰይጣን ሌላው የኢየሱስ መንግሥት። ስለሆነም ለሰው ያለው ዕድል ወይ የሰይጣን ወይም የኢየሱስ መንግሥት አባል መሆን ነው። ስለዚህ እያንዳንዱ ሰው የየትኛው መንግሥት አባል ሊሆን እንደሚፈልግ መምረጥ አለበት። ከዚህ ገለልተኛ እንሆናለን የሚሉ ሰዎች ካሉ የሰይጣን መንግሥት አባል ናቸው።

4. አጋንንት የወጣለት ሰው ራሱን ለኢየሱስ ካላስገዛ፤ ከድሮው የክፋ ሁኔታ ይገጥመዋል።

ለ. እግዚአብሔርን መስማትና መታዘዝ በረከትን ያመጣል (ሉቃስ 11:27-28)። አንድ ሰው ዝነኛ በሚሆንበት ጊዜ፤ ቤተሰቡም ዝነኛ ይሆናል። ስለሆነም አንዲት ሴት የኢየሱስ እናት ብፅዕት እንደሆነች ተናገረች። ኢየሱስ ግን በረከት የቤተሰብ ውርስ ሳይሆን ከእግዚአብሔር ጋር ግንኙነት የማድረግ ጉዳይ እንደሆነ ገልጾአል። በእግዚአብሔር የሚባረኩት ቃሉን የሚሰሙና በሕይወታቸው ተግባራዊ የሚያደርጉት ብቻ ናቸው።

ሐ. ኢየሱስንና ተአምራቱን መመልከት ተጨማሪ ኃላፊነቶችን ያስከትላል (ሉቃስ 11:29-32)። አይሁዶች ተአምራት በመሥራቱ ምክንያት ኢየሱስን ይወዱት ነበር። ስለዚህ ሁልጊዜ ሌላ የተሻለ ተአምር እንዲሠራ ይፈልጉ ነበር። ኢየሱሱም ይህ ፍላጎታቸው በእርሱ ያለማመን ምልክት እንደሆነ አስተዋለ። የኢየሱስ ተከታዮች ወደ እርሱ የሚመጡት ተአምራትን ፍለጋ መሆን የለበትም። የእምነታችን መሠረቱ የኢየሱስ ክርስቶስ ሞትና ትንሣኤ መሆን አለበት። ሰዎች ሁሉ በኢየሱስ እንዲያምኑ ለማድረግ «የዮናስ ምልክት» በቂ ነው። ተአምራቱ እስካለ ድረስ በኢየሱስ ለማመን የሚፈቅዱ ብዙ ሰዎች አሉ። ነገር ግን ተአምራቱ ሲቋረጥ እምነታቸውም ያበቃል። ይህም እነዚህ ሰዎች እንደ አይሁዶች የማያምን ልብ እንዳላቸውና ምልክትን ብቻ ፈላጊዎች እንደሆኑ ያመለክታል። ኢየሱስንና ተአምራቱን ማስተዋል በረከቶችን ሳይሆን ኃላፊነቶችን ይጨምራል። ስለሆነም የአይሁዶቹ ፍርድ በነነዌ ዘመን ከነበሩት ሰዎች የክፋ ይሆናል። የደቡብ ንግሥት የተባለችው ንግሥት ሳባና የነነዌ ከተማ፣ ሰሎሞንንና ዮናስን ባገኙ ጊዜ አሳባቸውን ለውጠው ንስሐ ገብተዋል። አይሁዶች ግን ኢየሱስን የመሰለ የእግዚአብሔር ልጅ በመካከላቸው እያለ፣ ንስሐ ገብተው ለማመን ፈቃደኞች አልነበሩም።

መ. ለመንፈሳዊ ብርሃን የሰዎች መልስ (ሉቃስ 11:33-36)። በዚህ ምንባብ ውስጥ፤ ኢየሱስ ብርሃን መሆኑን እንዳስተማረ የሚገልጽ ነገር ያለ ይመስላል። ተአምራቱን በግልጽ በማሳየት የእግዚአብሔርን እውነት አስተምሯቸዋል። እንግዲህ ሰዎቹ ይህንን ብርሃን ምን እንደሚያደርጉት መወሰን የእነርሱ ኃላፊነት ነው። የእምነት ዐይኖቻቸው የወንጌሉን ብርሃን ለማየት ካልቻሉ፤ ልባቸው ይጨልማል። የእምነት ዐይኖቻቸው የወንጌሉን ብርሃን ካዩ፤ እውነቱ ወደ ሕይወታቸው ዘልቆ ነገሮችን ሁሉ ይለውጣል። ከፋትንም ከልባቸው ያስወግዳል።

ሠ. ኢየሱስ ግብዝ የሃይማኖት መሪዎችን በመቃወም ያቀረበው ትምህርት (ሉቃስ 11:37-54)። በክርስቲያን መሪዎች ላይ ከሚከሰቱ አደጋዎች አንዱ በአነስተኛ ነገሮች ላይ በማተኮር እጅግ የሚያስፈልገውን

ነገር ችላ ማለት ነው። ሴቶች ሊጥሱትና መቀባታቸውን ወይም ሱሪ መልበሳቸውን እየተቆጣጠርን ቅንፃትን ወይም ሐሜትን እንዘነጋለን። በዚህ ክፍል ኢየሱስ እንደዚህ ሰላለው የግብዝነት ሕይወት ጠንከር ያለ ተግሣጽ ሰጥቷል። ኢየሱስ በሃይማኖት መሪዎች ላይ ያቀረባቸውን ግሣዊዎች ቀጥለን እንመለከታለን።

1. የሃይማኖት መሪዎች (የመንጻት ሥርዓትን በመሳሰሉት) ውጫዊ ነገሮች ላይ በማተኮር፣ የሰውዬውን ውስጣዊ ግንኙነት ይዘነጉ ነበር። ከመታጠብ ወይም ከየትኛውም ባህል በላይ የልብ ንጽሕና ወሳኝ ነው። መሪዎቹ ለድሆች በልባቸው ውስጥ ያለውን የእግዚአብሔርን ፍቅር ሲገልጹ፣ ልባቸው ብቻ ሳይሆን ተግባራቸውም ትክክል ይሆናል።

2. መሪዎቹ እግዚአብሔር (ከኃሮ ቅመማ ቅመሞች አሥራት ማውጣትን ጨምሮ) ሕጉን ከመጠበቁ ዝርዝር ጉዳይ አንሥቶ ከሰዎችና ከእግዚአብሔር ለሚደረጉ ግንኙነቶች ትኩረት እንደሚሰጥ መገንዘብ ነበረባቸው። ነገር ግን መሪዎቹ በትናንሽ ነገሮች ላይ እያተኮሩ ይበልጥ አስፈላጊ የሆኑትን ነገሮች ሲዘነጉ ተሳስተዋል ማለት ነው። ይልቁንም ፍቅርና ፍትሕ ማሳየትን ለመሳሰሉት የሕጉ ቁም ነገሮች ከፍተኛ ትኩረት መስጠት ያስፈልጋቸዋል።

3. ፈረሳውያን በእግዚአብሔር ፊት ንጹሕ ልብ ከመያዝ ይልቅ ከሰዎች ክብር ለማግኘት ይፈልጉ ነበር። ስለሆነም ሰዎች ሊያዩዋቸው በሚችሏቸው ስፍራዎች ላይ ለመቀመጥና ለመመላለስ ይፈልጉ ነበር።

4. የሃይማኖት መሪዎቹ ሰዎች የሚከተሏቸውን ሕጎች መደንገግ ይወዱ ነበር። አንድ ሰው እነዚያን ሁሉ ሕግጋት ሳይፈጽም በሚቀርበት ጊዜ እንደ ዳኞች ይቀጧቸው ነበር። ሰዎቹ ሕግጋቱን እንዲገነዘቡና እንዲታዘዙ የመርዳት ፈቃደኝነት አልነበራቸውም። ብዙውን ጊዜ በመሪዎቹና በሕዝቡ መካከል ብዙ ርቀት ይታያል። መሪዎች (ሰባኪዎች) ስለ ሕዝቡ ኃጢአት የከፋ ነቀፋ ይሰነዝራሉ። ይሁን እንጂ እምብዛም ወደ ሰዎቹ ሕይወት ጠልቀው በመግባት የእግዚአብሔርን ሕግ እንዲጠብቁ አይረዱቸውም።

5. የሃይማኖት መሪዎች ነቢያትን በማክበርና በመቃብራቸው ላይ ታላላቅ ኀውልቶች በማሠራት ከእነርሱ ጋር እኩል እንደሆኑ አድርገው ያስቡ ነበር። ዋናው ቁም ነገር ግን እነዚህ የሃይማኖት መሪዎች የሚናገሩት ሳይሆን የሚያከናውኑት ተግባር ነበር። ታላቁ ነቢይ ኢየሱስ በመካከላቸው እያለ ሊሰሙት አልፈለጉም። በኋላ ኢየሱስን የገደሉት እነዚሁ መሪዎች ነበር። እነዚህ የሃይማኖት መሪዎች በኢየሱስና በደቀ መዛሙርቱ ላይ በፈጸሙት በደል፣ ልባቸው ነቢያትን ከገደሉት አባቶቻቸው ጋር ተመሳሳይ እንደሆነ አሳይተዋል። ስለሆነም እነዚህ ሰዎች በብሉይ ኪዳን ዘመን በመጀመሪያ ከተገደለው ከአቤል ጀምሮ በመጨረሻው ላይ ከተገደለው እስከ ዘካርያስ ድረስ ለፈሰሰው የእግዚአብሔር ሕዝቦች ደም ተጠያቂዎች ይሆናሉ። በ70 ዓ.ም. ኢየሩሳሌም የፈራረሰችበት ወረራ ኢየሱስ በአይሁዶች ላይ ይደርሳል ያለው ፍርድ ከፊል ፍጻሜ ነበር።

6. ብሉይ ኪዳንን የሚያውቁ የሃይማኖት መሪዎች እንደ መሆናቸው፤ እግዚአብሔር ከሕዝቡ ምን እንደሚፈልግና እንዴት ከእርሱ ጋር መገናኘት እንደሚችሉ በሚገባ ያውቁ ነበር። ነገር ግን ራሳቸውን ለእግዚአብሔር ለማስገዛትና እርሱ በፈለገው መንገድ ለመመላለስ ስላልፈለጉ፤ እነዚህ መሪዎች ወደ እግዚአብሔር መንግሥት ሊገቡ አልቻሉም። ይህም ብቻ አይደለም። የሃይማኖት መሪዎቹ ወደ እግዚአብሔር መንግሥት ለመግባት የእነርሱን ምሪት የጠየቁትንም ሰዎች አሰናክለዋል። የቤተ ክርስቲያን መሪ ብዙ ኃላፊነቶች አሉት። ሰዎች እግዚአብሔር ከእነርሱ ምን እንደሚፈልግ ለማወቅ የመራውን ቃልና ሕይወት ይከታተላሉ። ምእመናን መጽሐፍ ቅዱስን አንብበው የራሳቸውን ውሳኔ ከማድረግ ይልቅ የመሪዎቻቸውን ሕይወት መመልከት ይቀላላቸዋል። እርምጃችንን ከእግዚአብሔር ጋር ሳናስተካከል ስንቀር ቃላችን ከሕይወታችን ጋር ሳይስማማ ይቀራል፤ በዚህም ሰዎች ወደ ኢየሱስ እንዳይመጡ ጋሬጣ እንሆንባቸዋለን።

22ኛ ጥያቄ፡- ሀ) በዚህ ዘመን የሚኖሩ መሪዎች ኢየሱስ ፈረሳውያንን የወቀላቸውን ተግባራት ሊፈጽሙ እንደሚችሉ ለማሳየት፤ ከላይ ለተመለከትናቸው ስድስት ነጥቦች ለእያንዳንዳቸው ሁለት ሁለት ምሳሌዎችን ስጥ። ለ) ይህንን መንፈሳዊ መሪዎች እግዚአብሔርን በሚያስደስት መንገድ ሊኖሩ ይገባል ከምትልበት መንገድ ጋር አነጻጽር።

ሦስተኛ ቀን

ሉቃስ 12-14

ቡታ መስሊም የነበረች አሁን ግን በኢየሱስ ያመነች ወጣት ልጃገረድ ናት። አባቷ በዚህ ተቆጥቶ እምነቷን እንድትክድ ይገርፋት ጀመር። እርሷ ግን ለመካድ ፈቃደኛ አልሆነችም። ከዚያም አባቷ ክርስቲያኖች በሌሉበት ሩቅ ስፍራ ለአንድ መስሊም ሊድራት ወሰነ። እዚያ ከሄደች እምነቷን እንደምትተው እርግጠኛ ሆነ። ከሰርጉ በኋላ የቡታ አማች ልጁ ክርስቲያን ሴት እንዳገባ ሲያውቅ እጅግ ተናድዶ ይደበድባት ጀመር። ለአንድ ሳምንት ያህል በየቀኑ በኃይል መጀብደቡን ቀጠለ። የእርሷ ምላሽ ግን፤ «ሊመቱኝ ይችላሉ። ሊገድሉኝም ይችላሉ። ኢየሱሴን ግን ሊነኩት አይችሉም። እርሱ በልቤ ውስጥ አለ» የሚል ነበር። በመጨረሻም አማቷ በቆራጥነቷ ተደንቆ ቤተሰቡን ሁሉ በመሰብሰብ፤ «እንደዚህ በእምነቱ የጸና ሰው አጋጥሞኝ አያውቅም። እርሷ የምትለውን መስማት ይኖርብናል» ሲል ተናገረ። በጥቂት ሳምንታት ውስጥ ከዚህች ልጅ ምስክርነት የተነሣ ከቤተሰቡ አባላት ብዙዎች በኢየሱስ አመኑ።

23ኛ ጥያቄ፡- ሉቃስ 12፡4-7 አንብብ። ሀ) ቡታ በዚህ ክፍል ውስጥ የተጠቀሰውን የኢየሱስን ትእዛዝ ተግባራዊ ያደረገችው እንዴት ነው? ለ) እግዚአብሔርን ከሌሎች ሰዎች በላይ መፍራት የሚያስፈልገው ለምንድን ነው? ሐ) ሰዎችን ፈርተን እንዳንመሰክር ወይም የሚገባንን ነገር እንዳናደርግ የሚያብራራ አንድ ምሳሌ ስጥ።

24ኛ ጥያቄ፡- ሉቃስ 12-14 አንብብ። ሀ) እነዚህ ምዕራፎች ስለ ኢየሱስ ምን ያስተምሩናል? ለ) ኢየሱስን ስለ መከተል ምን ልንማር እንችላለን?

1. ኢየሱስ ደቀ መዛሙርቱን ስለ ስደት አስተማራቸው
(ሉቃስ 12:1-12)

የምንናገረው ከምንሠራው ወይም ከምናስበው ካልተስማማ ግብዞች ነን ማለት ነው። ይህ ስውር ኃጢአት ስለሆነ፤ ለክርስቲያኖች እጅግ አደገኛ ከሆኑት ኃጢአቶች አንዱ ነው። ሁላችንም በሰዎች ፊት የበለጠ መንፈሳውያን መስለን ለመቅረብ በምክርንበት ጊዜ ሁሉ ኃጢአትን አድርገናል። የምንናገረውን እንደማናደርግ ወይም ከእግዚአብሔር እንደ ራቅን ልባችን እያወቀ ሰዎች በተሰበሰቡበት ስፍራ ድምፃችንን አሳምረን እንጸልያለን። ፈሪሳውያን የዚህ ኃጢአት ሰለባዎች ነበሩ። መንፈሳውያን መስለው ለመታየት ቢፈልጉም፤ ልባቸው ከእግዚአብሔር የራቀ ነበር። ኢየሱስ ደቀ መዛሙርቱ ከዚህ ኃጢአት ራሳቸውን እንዲጠብቁ ነግሯቸዋል። በምድርም ሆነ በሰማይ በልባቸው ውስጥ የተደበቁ ነገሮች ገሃድ እንደሚወጡ አስጠንቅቋቸዋል። ኃጢአታችን የተደበቀ ነው ብለን ልናስብ እንችላለን፤ ይሁንና አንድ ቀን ይፋ ወጥቶ ሊያሳፍረን ይችላል።

ነገር ግን የኢየሱስ ደቀ መዛሙርት ሊጠነቀቁበት የሚገባ ሌላም ችግር አለ። ይህም የስደት ጉዳይ ነው። ብዙውን ጊዜ ሰዎችን ወደ ኢየሱስ ስንጋብዝ ስደት እንደሚጠብቃቸው አንነግራቸውም። ወይም ደግሞ፤ «አይዞህ፤ ኢየሱስ ከአንተ ጋር ይሆናል» እንላለን። ኢየሱስ የተከተለው ግን በጣም የተለየ አሠራር ነበር። ኢየሱስ እርሱን በመከተል ስለሚገኙት በረከቶችና ምቹ ሁኔታዎች ከመግለጽ ይልቅ የሚደርስባቸውን ችግሮች አብራርቶላቸዋል። እንደዚሁም እርሱን ለመከተል በሚፈልጉ ብዙ ሰዎች ፊት ደቀ መዛሙርቱ ስደት እንደሚጠብቃቸው ተናግሯል። ነገር ግን ስደትን ፈርተው ወደ ጎሳ መመለስ አልነበረባቸውም። ሰውንና በስደት የሚመጣውን ሞት ፈርቶ ወደ ጎሳ መመለሱ የባለ አደጋ፤ ማለትም የዘላለምን ፍርድ ያስከትላል። ከዚህ ይልቅ እግዚአብሔርን በመፍራት እየተመላለሱ የዘላለምን ሕይወት ማግኘቱ ምንኛ የተሻለ ነው። በስደት ጊዜ እንኳ እግዚአብሔር የቅርብ አምላካችን እንደሆነና ሁሉንም ነገር እንደሚቆጣጠር ማስታወስ አለብን። ያለእርሱ ፈቃድ የራሳችን ፀጉር እንኳ አይነቀልም። በዳኞች ፊት ምን እንናገር ይሆን? እያሉ ከመጨነቅ ይልቅ መንፈስ ቅዱስ ተገቢውን ቃል እንደሚሰጠን መተማመን አለብን። ስለ ኢየሱስ መመስከር ትልቅ ዕድል ነው። አንዳንድ ጊዜ ግን እግዚአብሔር እኛን ከመከራ ለማውጣት በመንፈስ ቅዱስ የተመሩ ቃሎችን ይሰጠናል።

2. ገንዘብን የሕይወት ዋንኛ ዓላማ አድርጎ የመሰብሰብ ሞኝነት
(ሉቃስ 12:13-21)

አብዛኛውን ጊዜ ገንዘብና ቁሳዊ ሀብት ለኢየሱስ ተከታዮች አስቸጋሪ ነገሮች ናቸው። ገንዘብ እንደ ዝሙት በቀላሉ የሚታይ ሳይሆን፤ በጊዜ ርዝመት እያደገ በመምጣት ለእግዚአብሔር ያለንን ፍቅር የሚገታ ኃጢአት ነው። አንድ ቀን አንድ ሰውዬ ኢየሱስ ታላቅ ወንድሙ የውርስ ሀብቱን እንዲያካፍለው እንዲያደርግ ጠየቀው። ኢየሱስ ግን በሰዎች ላይ ለመፍረድ ፈቃደኛ አልነበረም። ኢየሱስን ያሳሰበው ጉዳይ፤ ሰው ከእግዚአብሔር በላይ

ለገንዘብ ትኩረት መስጠቱ ነበር። ኢየሱስ ደቀ መዛሙርቱ በገንዘብ ላይ ከመጠን በላይ እንዳያተኩሩ ለማስተማር ምን ጊዜም ስለማይሰላቸው፤ ስለ አንድ ሀብታም የሚያስረዳ ምሳሌ ነገራቸው። ይህ ሰው ሀብቱን በመጨመር የተደላደለ ሕይወት ከመኖር የበለጠ ዓላማ ስላልነበረው፤ የሞትንና የዘላለምን ነገር ፍጹም ዘንግቶ ነበር። ይህም ሰው በሰዎች ፊት ስኬታማ ሊሆን፤ በእግዚአብሔር ፊት ግን ሞኝ ነበር። በሞተ ጊዜ ሀብቱ ቅንጣት ያህል አልረዳውም!

25ኛ ጥያቄ፡- ሀ) ገንዘብ ቀስ በቀስ አንድ ሰው ለእግዚአብሔር ያለውን ፍቅር ሲቀንስ የተመለከትኸው እንዴት ነው? ለ) አንዳንድ ጊዜ የቤተ ክርስቲያን መሪዎችና አብያተ ክርስቲያናት በገንዘብ ላይ ከፍተኛ ትኩረት የሚያደርጉት እንዴት ነው?

3. በኢየሱስ ማመን ማለት በእርሱ አምኖ መኖር እንጂ፥ መጪነቅ ወይም መፍራት አይደለም (ሉቃስ 12:22-34)

በትክክል በኢየሱስ እንደምትተማመን ራስህን ለመፈተን ትፈልጋለህ? ስለ አንድ ነገር ትጪነቅ ወይም ትፈራ እንደሆነ ራስህን ጠይቅ። ስለ ወደፊት ዕጣ ፈንታችን፤ ስለ ልጆቻችን፤ ስለ ቤተ ክርስቲያናችን የምንጪነቅ ከሆነ፤ በኢየሱስ አንተማመንም ማለት ነው። እየተጪነቅህና እየፈራህ በኢየሱስ ተማምኛለሁ ልትል አትልቅልም። ኢየሱስ የእርሱ ተከታዮች የሆንን ሁሉ እምነታችንን ተግባራዊ እንድናደርግና ከፍርሃትና ጭንቀት ነፃ እንድንሆን ተናግሯል። ሁልጊዜም ወፎችን የሚመግብ አምላክ አይተወንምና ስለ ምግብ መጪነቅ የለብንም። ለአበቦች ውብ ቀለም የሚሰጥ አምላክ ከእኛ ጋር ስለሆነ፤ ስለ ልብስም መጪነቅ የለብንም። ጭንቀታችን የሚለውጠው ነገር ስለሌለ፤ ስለ ወደፊቱም ነገር መጪነቅ የለብንም። እግዚአብሔር ከወፎችና ከአበባዎች አብልጦ ስለሚወደን የሚያስፈልገንን እንክብካቤ ያደርግልናል። አስተማማኝ ሀብት እንዲኖረን በማሰብ ሁሉን ከማግበስበስ ይልቅ ካለን ከፍለን በነፃ ማካፈል አለብን። ዘላለማዊ ዋስትና ባላቸው ነገሮች ላይ ብናተኩር ሕይወታችንን የምንመራበት ሁኔታ እግዚአብሔርን ከማስከበሩም በላይ በሰማይ የሀብት መዝገብ እንዲኖረን ያደርጋል።

26ኛ ጥያቄ፡- ሀ) ብዙ ጊዜ ያስጪነቁህን ሁለት ነገሮች ዘርዝር። ለእነዚህ ነገሮች እንድትጪነቅ ያደረገህ ምንድን ነው? ለ) በምትጪነቅበት ጊዜ ስለ እምነትህና እግዚአብሔር ስለ አንተና ስለሚያስጪነቁህ ነገሮች የሚጠነቀቅ ለመሆኑ የምታስተላልፈው መልእክት ምንድን ነው?

4. ኢየሱስ ስለ ዳግም ምጽአቱ ለደቀ መዛሙርቱ አስተማረ (ሉቃስ 12:35-59)

ሉቃስ ካደረጋቸው ለየት ያሉ ነገሮች መካከል አንዱ የኢየሱስ ዳግም ተመልሶ መምጣት ሊዘገይ እንደሚችል ማስጠንቀቂ ነው። ኢየሱስ በቅርቡ እንደሚመለስ ከመናገር ይልቅ ባልተጠበቀ ሰዓት ሊመጣ እንደሚችል አስገንዝቧል። ምንም እንኳ ለዳግም ምጽአቱ አንዳንድ ምልክቶችን የሰጠ ቢሆንም፤ ሁልጊዜ በየትኛውም ሰዓት ሊመጣ እንደሚችል እያሰብን በመጠባበቅ እንድንኖር መከሮናል። ኢየሱስን በታማኝነት የምናገለግል ከሆነ

ዛሬ፡ በሚቀጥለው ሳምንት ወይም ከ100 ዓመት በኋላ ቢመጣ ለውጥ የለውም። ኢየሱስ ስለ ዳግም ምጽአቱ ካስተማራቸው እውነቶች መካከል የሚከተሉትን እንመለከታለን።

ሀ. አንድ ሰው ከሰርግ መቼ እንደሚመለስ ወይም ሌባ በስንት ሰዓት ለዝርፊያ እንደሚሰማራ እንደማናውቅ ሁሉ፤ ማንም ኢየሱስ የሚመጣበትን ጊዜ በትክክል አያውቀውም። ስለሆነም ሁልጊዜ ተዘጋጅተን ልንጠብቅ ይገባል።

ለ. የእግዚአብሔር ተከታዮች ሁሉ፡ ጌታቸው ለባሪያዎቹ የሚሠሩትን ሥራ ሰጥቶ ከሄደ ባሪያዎች ጋር ይመሳሰላሉ። ሰውዬው እስኪመጣ ድረስ ለመዝናናት ከማሰብ ይልቅ፡ ጌታው የጠየቀውን ሁሉ በማሟላት ተግባራዊ አስፈላጊ ነው። እንደዚያ ከሆነ፤ ኢየሱስ በድንገት ቢመጣ ዋጋችንን እንቀበላለን እንጂ አናፍርም። ነገር ግን ኢየሱስ በሚመጣበት ጊዜ የታዘዝነውን ሥራ በትጋት እየሠራን ካልቆየን ቅጣትን እንቀበላለን።

ሐ. ኢየሱስ በመስቀል ላይ መከራ (ጥምቀት) ሳይቀበል ወዲያውኑ ዘላለማዊውን መንግሥት ቢጀምር ደስ ይለው ነበር። ይህ ግን የእግዚአብሔር ዕቅድ አልነበረም። በኢየሱስ መስቀልና በዳግም ምጽአቱ መካከል ሰዎች ኢየሱስን ለመከተል ስለሚወሰኑ ወይም በባህላዊ የአምልኮ መንገዳቸው ስለሚቀጥሉ፤ በቅርብ የቤተሰብ አባላት መካከል ሳይቀር መከፋፈል ይከስታሉ።

መ. ገበሬዎች ዝናብ መች እንደሚመጣ ያውቃሉ። የነፋስን አቅጣጫና የትኛው ዐይነት ደመና ዝናብን እንደሚያመጣ ይለያሉ። ነገር ግን አይሁዶች ከመንፈሳዊ ዕውርነታቸው የተነሣ የእግዚአብሔር መንግሥት በመካከላቸው እንደምትገኝ የሚያሳዩትን ምልክቶች ለመለየት አልቻሉም ነበር። ወደ ፍርድ ቤት ከመቅረብ ይልቅ ከጠላታቸው ጋር ዕርቅን ለመፈጸም መሞከርን ካወቁ፤ የፍርድ ቀን ከመምጣቱ በፊት ከእግዚአብሔር ጋር ዕርቅ ለማድረግ መንፈሳዊ ግንዛቤ አይኖራቸውም? መረታትና ከፍተኛ ቅጣት እንደሚጠብቅህ እያወቅህ ወደ ፍርድ ቤት መሄዱ ሞኝነት ነው። ከዚህ የሚከፋው ደግሞ ኢየሱስን ባለማመን አሰቃቂውን የዘላለም ሞት መቀበሉ ነው።

27ኛ ጥያቄ፡- ሀ) ኢየሱስ በማንኛውም ቀን የሚመለስ ከሆነ ይህ አኗኗርህን የሚለውጠው እንዴት ነው? ለ) ኢየሱስ በቀሎ እንደሚመለስ የሚያስረዳውን የመጽሐፍ ቅዱስ እውነት ዘንግተን በመንፈሳዊ ሕይወታችንና በአገልግሎታችን ልንቀዘቅዝ የምንችለው እንዴት ነው? ይህንን እንዴት ልታስወግድ ትችላለህ?

5. ኢየሱስ ሰዎች ንስሐ እንዲገቡ፡ ካልሆነ ግን እንደሚጠፋ አስጠነቅቋል (ሉቃስ 13:1-9)

ብዙውን ጊዜ በዓለም አንድ መጥፎ ነገር ከገጠመህ ይህ የሆነው አንተ ከፋ ሰው ስለሆንክ እንደሆነ፤ ጥሩ ነገር ካጋጠመህ ደግሞ ጥሩ ሰው እንደሆንህ ይነግሩሃል። አንዳንድ የሃይማኖት መሪዎች ደግሞ እግዚአብሔር ሁልጊዜ ከፋዎችን እንደሚቀጣ በመግለጽ ከፋ ነገር በተፈጸመ ቁጥር ይህ የኃጢአት ውጤት እንደሆነ ይናገራሉ። እግዚአብሔር የተቀደሰ ሕይወት

የሚኖሩትን ሁልጊዜ ይባርካቸዋል ብለው ያስባሉ። ይህ ትክክለኛ ግንዛቤ ነውን? አይደለም! ብዙ ክርስቲያኖች የሚያስቡት እንደዚህ ነው። አንድ ክርስቲያን ከቶ ነገር ከገጠመው ፈጥኖ ወደ አእምሮአቸው የሚመጣው አሳብ፤ «ምን ኃጢአት ሠርቶ ይሆን?» የሚል ነው። አንድ ሰው ሀብት ሲያፈራና ኑሮ ሲመቸው ደግሞ፤ እግዚአብሔር እየባረከው ነው ብለው ያስባሉ። ምንም እንኳ እግዚአብሔር አንዳንድ ጊዜ ኃጢአተኞችን በፍጥነት እንደሚቀጣና ለእርሱ የሚኖሩትን እንደሚባርክ ቢታወቅም፤ ይህ ሁልጊዜ የሚሆን አይደለም። መጥፎ ነገሮች በጥሩ ሰዎች ላይ ይደርሳሉ፤ የዚህ ተቃራኒውም ይከሰታል።

ደቀ መዛሙርቱ ሲላጡ በሆነ ምክንያት የገደላቸው የገሊላ ሰዎች ወይም የሰሊሆም ግንብ ተንዶ የገደላቸው ከሌሎች ሁሉ የከፉ ኃጢአተኞች እንደሆኑ ያስቡ ነበር። ኢየሱስ ግን ነገሩ እንደዚህ አለመሆኑን ገለጸላቸው። ሰዎች ሁሉ ኃጢአተኞች ናቸው። ስለሆነም የሚደርስባቸው መልካምም ሆነ ከፉ ነገር ከእግዚአብሔር ጋር ያላቸውን ግንኙነት በቀጥተኛ መልኩ አያሳይም። ንስሐ አንገባም የሚሉ ሰዎች ሁሉ የሚቀጡበት የፍርድ ቀን ስለ ደረሰ፤ ሁሉም ንስሐ መግባት ይኖርባቸዋል።

በበለሲቱ ምሳሌ፤ ኢየሱስ እንደ እስራኤል ሕዝብም ሆነ እንደ ግለሰብ ተከታዮቹ ለእግዚአብሔር የሚጠቅሙ መሆናቸውን ለማመልከት መንፈሳዊ ፍሬዎችን ማፍራት አለባቸው። ይህ ካልሆነ የፍርድ ቀን ይመጣል። ለበለሲቱ እንደተደረገው፤ እግዚአብሔር ጊዜ በመስጠት ሕዝቡን በትዕግሥት ይጠብቃል። ነገር ግን ብዙም ሳይቆይ ነበር የሮም ሠራዊት ከተማይቱንና ቤተ መቅደሱን በመደምሰስ የእግዚአብሔርን ፍርድ በአይሁዶች ላይ የፈጸመው። በግለሰብ ደረጃም፤ ሰዎች መልካም ፍሬ ካላሳዩ በሞት ተለይተው ወደ እሳት ፍርድ ይጣሉ።

6. ኢየሱስ በሰንበት ቀን አንዲት ጎባጣ ሴት ፈወሰ

(ሉቃስ 13:10-17)

እግዚአብሔር እንዴት መሥራት እንዳለበት የምናስባቸው ነገሮች ሙሉ በሙሉ ዐይናችንን የሚያሳውርበት ጊዜ አለ። የምኩራብ አለቃው ለአሥራ ስምንት ዓመታት ስትሠቃይ የነበረች ሴት ስትፈወስ ተመልክቷል። ነገር ግን እግዚአብሔርን ስለ ቸርነቱ ከማመስገን ይልቅ፤ ኢየሱስ በሰንበት ቀን ስለ ፈወሳት እጅግ ተቆጣ። የሃይማኖት መሪዎች እግዚአብሔር የምሕረት አምላክ እንደሆነና ሰዎችን ለማስጨነቅ እንደማይፈልግ አልተገነዘቡም። የእግዚአብሔርን ዐይነት ርኅራኄ ባሕሪ የሌላቸው ሰዎች እንኳ በሰንበት ቀንም ጉድጓድ ውስጥ ቢገቡ ይረዳሉ።

28ኛ ጥያቄ፡- በእግዚአብሔር ሥራ እንደ መደሰት እኛ ባልጠበቅናቸው መንገዶች ሲሠራ አይተን የምንከፋባቸውን መንገዶች ገለጽ።

የሚገርመው እግዚአብሔርን እናውቃለን ይሉ የነበሩ የሃይማኖት መሪዎች፤ ሥራውን ለማየት አይችሉም ነበር። እግዚአብሔር እነርሱ

ከሚጠብቁት መንገድ በተለየ በሚሠራበት ጊዜ ለተቃውሞ ይነሳሉ። ነገር ግን ተራ ሰዎች ብዙውን ጊዜ የእግዚአብሔርን እጅ አይተው ደስ ይሰኛሉ።

7. ኢየሱስ ስለ እግዚአብሔር መንግሥት አስተማረ

(ሉቃስ 13:18-30)

ሀ. የእግዚአብሔር መንግሥት እንደ እርሾና የሰናፍጭ ቅንጣት ከትንሹ የሚያስደንቅ ዕድገት የሚያሳይ መሆኑ ግልጽ ነው። ኢየሱስና ደቀ መዛሙርቱ ከዓለም ጋር ሲነጻጸሩ ብዙም ትኩረት የሚሰጣቸው ሳይመስሉ ይችላሉ። ነገር ግን ዛሬም እንኳ ጠቅላላውን ዓለም የሚለውጥ እንቅስቃሴ ጀምረዋል።

ለ. የእግዚአብሔር መንግሥት አካል መሆን ጊዜ የማይሰጠው አንገብጋቢ ጉዳይ ነው። አይሁዶች ብዙ ጊዜ ስንት ሰው ወደ መንግሥተ ሰማይ ሊገባ እንደሚችል ይከራከሩ ስለ ነበር፤ ኢየሱስን ጠየቁት። ነገር ግን ኢየሱስ በነገረ መለኮታዊ ጥያቄዎች ላይ መከራከሩን ብዙም አይፈልገውም ነበርና፤ በአንጻሩም አሁን ወደ እግዚአብሔር መንግሥት መግባት ምን ያህል አስፈላጊ እንደሆነ ገለጸላቸው። (ማስታወሻ፡- ኢየሱስ የቤቱ ባለቤት ነው።) የዚህ መንግሥት በር የሚዘጋበት ጊዜ ይመጣል። ስለሆነም ስለ ኢየሱስ የሚያውቁት ነገር ቢኖርም፤ ከእርሱ ጋር ግላዊ ግንኙነት ስለሌላቸው ወደ ቤቱ እንዲገቡ አይፈቅድላቸውም።

ኢየሱስ፤ አይሁዶችን ወደ እግዚአብሔር መንግሥት የመግባት ዕድላቸው እያበቃ መሆኑን በመግለጽ አስጠንቅቋቸዋል። እነዚህ ሰዎች ከአይሁድ ወገን መሆናቸው ብቻ በቂ እንደሆነ አስበው ሊሆን ይችላል። ይህ ግን ትክክል አልነበረም። እንደ አብርሃም፤ ይስሐቅና ያዕቆብን የመሳሰሉ አይሁዳውያን አባቶቻቸው፤ በእግዚአብሔር የዘላለም መንግሥት ደስ ሲሰኙ፤ እነርሱ ግን ወደ ውጭ ይጣላሉ። አይሁዶች ወደ እግዚአብሔር መንግሥት ይገባሉ ብለው ያሳስቧቸው አሕዛብም እግዚአብሔር በሚገኝበት ስፍራ አብረው ደስ ይሰኛሉ። አይሁዶች መጀመሪያ ወንጌሉን እንዲሰሙ ቢደረግም፤ ለመቀበል ስላልፈለጉ ከእግዚአብሔር መንግሥት ውጭ ይጣላሉ። በመጨረሻ ወንጌልን የሰሙት አሕዛብ የመጀመሪያዎቹ ሆነው የእግዚአብሔርን በረከት ይቀበላሉ።

8. ኢየሱስ ኢየሩሳሌም እርሱን እንደ አዳኝና ጌታ ባለመቀበሏ አዘነ (ሉቃስ 13:31-35)

ምናልባት ኢየሱስ የነበረው የአንቲኳስ ሄሮድስ ግዛት በነበረችው በጴሪያ ሳይሆን አይቀርም። ሄሮድስ ኢየሱስን ለማየትና ለማጥፋት ይፈልግ ነበር። ምናልባትም ፈሪሳውያን ስለ ሄሮድስ በማስጠንቀቅ ኢየሱስን ለማስፈራራት ፈልገው ይሆናል። ኢየሱስ ግን ምንም ሳይፈራ ወደ ኢየሩሳሌም እንደሚሄድ ተናገረ።

ኢየሱስ ስለ ኢየሩሳሌም ሲያስብ አዘነ። ኢየሩሳሌም እግዚአብሔር በቤተ መቅደሱ ውስጥ ከብሩን ያሳረፈባት የዳዊት ከተማ ነበረች። ይሁንና በታሪክ ሁሉ ይህች ከተማ ለእግዚአብሔር አልታዘዘም ብላ መልእክተኞችን ስትገድል ኖራለች። ኢየሱስ ከተማይቱን ቢወዳትም፤ አይሁዶች እርሱ መሢሕ

መሆኑን ለመቀበል ፈቃደኞች አልነበሩም። ስለሆነም ኢየሱስ ከተማይቱ መሱሉ በመሱሉ እንደምትደመሰስ ትንቢት ተናገረ። አይሁዶች ከ500 ዓመታት በላይ የጠበቁት መሢሕ ከእነርሱ ተለይቶ ወደ ሰማይ የሚሄድ ሲሆን፤ ዳግመኛ እስኪመጣ ድረስ አያዩትም። በዚህም የበረከት መንገዳቸውን ዘግተው ነበር።

9. ኢየሱስ ለአይሁዶች የእግዚአብሔርን መንግሥት መርህ አስተማረ (ሉቃስ 14:1-24)

ምንም እንኳን ፈሪሳውያን ኢየሱስን ቢጠሉትም፤ ብዙ ጊዜ ግን ሊፈትኑት ሲሉ በቤታቸው ምግብ ይጋብዙት ነበር። አንድ የሰንበት ቀን አንድ የታወቀ ፈሪሳዊ ኢየሱስን ከሌሎች ብዙ ሰዎች ጋር ወደ ቤቱ ጋበዘው። በዚህ ጊዜ ኢየሱስ በሰንበት ይፈውሰው እንደሆነ ለማየት የእብጠት በሽታ ያለበትን ሰው በቤቱ ውስጥ አኑረው ነበር። ኢየሱስ ፈተናቸውን አልፈራም። ይልቁንም በዚህ ዕድል በመጠቀም ሦስት ዐበይት እውነቶችን አስተማረ።

ሀ. ከሕግና ሥርዐት ይልቅ ጉዳት የደረሰባቸውን ሰዎች መርዳቱ፤ እግዚአብሔርን የበለጠ ደስ ያስኘዋል።

ለ. በእግዚአብሔር ፊት፤ ከሌሎች ክብርን ከመጠበቅ ይልቅ፤ ትሑት መሆኑ የተሻለ ነው። እዚህ በኢትዮጵያ ውስጥ እንደሚደረገው የተከበሩ የአይሁድ እንግዶች ከጋባዥ አጠገብ ይቀመጡ ነበር። ኢየሱስ በተጋበዘበት ቤት ውስጥ ብዙ ፈሪሳውያን የክብር ስፍራውን ለመያዝ ሲሸቀዳደሙ በመመልከቱ፤ እግዚአብሔር ትሕትናን እንደሚወድ የገለጸው። በዚህ ምክንያት ሳይሆን አይቀርም። በትሕትና መንፈስ የበታችነት ወይም የበላይነት ስሜት ሳያውከን ዝቅ ያለውን ስፍራ መምረጡ ምንኛ መልካም ነው። ከዚያ በኋላ ጋባዥ ከፈለገ ወደ ክብር ስፍራ ሊጠራን ይችላል። ይህም ሆኖ፤ በግብዣው ቦታ ከምንቀመጥበት ስፍራ የሚልቀው እግዚአብሔር፤ ትዕቢተኞችን እንደሚጠላና ዝቅ ዝቅ እንደሚያደርጋቸው፤ ትሑታንን ግን እንደሚወዳቸውና ከፍ ከፍ እንደሚያደርጋቸው የሚያስተምረው መንፈሳዊ መርህ ነው።

29ኛ ጥያቄ፡- ብዙውን ጊዜ የቤተ ክርስቲያን መሪዎች በትዕቢት ተይዘው ልዩ ትኩረትና ልዩ መቀመጫ የሚፈልጉባቸው ሁኔታዎች የትኞቹ ናቸው? እነዚህ ሰዎች ኢየሱስ ስላስተማረው ስለዚህ መርሕ የዘነጉት ነገር ምንድን ነው?

ሐ. ክብርን የሚቀበሉት እግዚአብሔርን እንደሚከተሉና ለደኅንነት ግብዣም እንደተዘጋጁ የሚናገሩ ሰዎች ሳይሆኑ፤ በትክክል ለመምጣት የሚፈቅዱ ናቸው። በአይሁድ ባህል መሠረት ሁለት ግብዣዎች ይቀርቡ ነበር። አንደኛው፤ ሰዎች ጊዜውን አውቀው እንዲዘጋጁ የሚቀርብ ጥሪ ነበር። ሁለተኛው ደግሞ ጋብቻው ሊጀመር ሲል የሚቀርብ ግብዣ ነበር። ኢየሱስ ለመምጣት ፈቃደኞች ለሆኑ ሰዎች ስለተላኩት ግብዣዎች የሚገልጽ ታሪክ ነገራቸው። ሁለተኛው ግብዣ በመጣ ጊዜ ግን ተጋባዦቹ ሁሉ ይበልጥ አስፈላጊ ነው በሚሉት ሥራ ተጠምደው ነበር። እነዚህ ሁሉ ምክንያቶች ማመኘኛዎች ብቻ ነበሩ። በመጀመሪያ መልካም መሆኑን አይቶ ሳያጠራ

መሬት የሚገዛው ማን ነው? ማረስ መቻሉን ሳይሞክርስ በሬ የሚገዛው ማን ነው? መጀመሪያ የተጋበዙት ሰዎች ለመምጣት አልፈቀዱም። ስለሆነም ግብዣው ለተራ ሰዎችና ለጎዳና ተዳዳሪዎች ተሰጠ። በተመሳሳይ ሁኔታ እግዚአብሔር የደኅንነት ግብዣውን ለሁሉም ሰው ሰጥቷል። ነገር ግን እንደ አይሁድ የሃይማኖት መሪዎችና ሀብታም ሰዎች መጀመሪያ ግብዣውን ተቀብለው ሳለመምጣት ወሰነዋል። ለእነርሱ የደኅንነትን ጥሪ መቀበሉ ተስማሚ አልሆነም። ነገር ግን ተስፋ የሌላቸው የጎዳና ተዳዳሪዎች፤ ለማየትና ያልተማሩ የገጠር ሰዎች ወይም ማኅበረሰቡ ንቆ ያገለገላቸው ሁሉ በትሕትና የደኅንነትን ጥሪ ተቀብለው በታላቁ ግብዣ ላይ በመገኘት ደስ ይሰጥ። ኩሩዎቹና ግድ የለሹ ግን በተጠሩ ጊዜ ለመምጣት ካልፈለጉ የእግዚአብሔርን የዘላለም ሕይወት ግብዣ ተቀብለው ደስ ሊሰጥ አይችሉም።

30ኛ ጥያቄ፡- ሀ) ብዙውን ጊዜ የሃይማኖት ሰዎች፤ ሀብታሞችና የተማሩ ሰዎች የኢየሱስን የደኅንነት ግብዣ ለመቀበል እስከማይችሉበት ደረጃ ድረስ በሥራ የሚጠመዱት እንዴት ነው? ለ) ከእነዚህ ክፍል ስለ እግዚአብሔር የተለየ አሠራር ምን እንማራለን?

10. ኢየሱስን ለመከተል ቁርጥ ውሳኔና ታላቅ ዋጋ መክፈልን ይጠይቃል (ሉቃስ 14:25-35)

ብዙዎቻችን እጅግ በርካታ ሰዎች ወደ ክርስቶስ በመመለሳቸው እንደሰታለን። በሕዝብ የተጨናነቁ አብያተ ክርስቲያናት የእግዚአብሔር በረከት፤ የመንፈሳዊ ረሀብና የወንጌሉ ኃይል ምልክቶች ናቸው። ኢየሱስ በምድር ላይ ባገለገለበት ዘመን እርሱን ከብዙው የሚዞሩ ብዙ ሕዝቦች የኃይሉ ምልክቶች ነበሩ። ይሁንና ኢየሱስ በሚከተሉት ብዙ ሰዎች እምብዛም አይደሰትም ነበር። ስለሆነም ሙሉ በሙሉ ሕይወታቸውን ሳይሰጡ ሥጋዊ ፍላጎታቸውን ብቻ እንዲያሟላላቸው በሚፈልጉት ሰዎች ደስ አይሰኝም ነበር። ስለዚህ ብዙ ሕዝብ ሲከተሉት አይቶ ኢየሱስ ደቀ መዝሙርነት ስለሚያስከፍለው መሥዋዕትነት ጠንከር ያለ ተግዛጽ ሰነዘረ። ኢየሱስ ዛሬ በእኛ አብያተ ክርስቲያናት ውስጥ ቢገኝ ኖሮ፤ እጃቸውን እያነሡ እንከተልሃለን እንዲሉት የሚጠይቅ አይመስልም። ተከታዮቹ ሊሆኑ ከፈለጉ ምን ያህል ዋጋ መክፈል እንደሚያስፈልጋቸውና ምን ዓይነት ፈተና እንደሚጠብቃቸው ይገልጽላቸው ነበር። በኢየሱስ እናምናለን እያሉ ሙሉ በሙሉ ባልተለወጡ ሰዎች፤ ኢየሱስ ደስ እንደማይሰኝ በማቴዎስ 28:19-20 ላይ የተጠቀሰው ታላቁ ተልእኮ ያስገነዝበናል። ይልቁንም ኢየሱስ ለደቀ መዛሙርቱ ሰዎችን ደቀ መዛሙርት እንዲያደርጓቸውና ከእርሱ የተማሩትን ሁሉ እንዲያካፍሏቸው አዝዟቸዋል።

ኢየሱስ የእርሱ ተከታይ ስለ መሆን አራት ጠቃሚ ትምህርቶችን አስተምሯል።

ሀ. የኢየሱስ ተከታይ መሆን ማለት በሕይወት ውስጥ ከሌሎች ነገሮች ሁሉ በላይ እርሱን መውደድ ማለት ነው። ብዙውን ጊዜ ከሁሉም በላይ የምንወደው ቤተሰባችንን ነው። ቤተሰቦቻችንን መውደዳችን ብቻ ሳይሆን፤ ዋስትናችንም ያረፈው በእነርሱ ላይ ነው። ስንታመም ወይም ችግር

ሲደርስብን፤ ፈጥነው የሚደርሱልንና የሚረዱን እነርሱ ናቸውና። ኢየሱስ ግን እርሱን ከቤተሰቦቻችን በላይ እንድንወድና፤ ከዚህም የተነሣ በአንጻራዊ መልኩ «እንድንጠላቸው» ጠይቆናል። ኢየሱስ እንዲህ ሲል እርሱ የሰጠንን ቤተሰቦቻችንን በእርግጥ እንድንጠላቸው ማለቱ አይደለም። የቤተሰባችንን አባላት ጩምሮ ሰዎችን ሁሉ መውደድ እንዳለብን መጽሐፍ ቅዱስ በግልጽ ያስተምረናል። በዚህ ስፍራ ኢየሱስ ለማስተላለፍ የፈለገው መልእክት፤ ለእርሱ ያለን ፍቅር በሕይወት ውስጥ ከማንም ሰው ወይም ከምንም ነገር በላይ የጠለቀ መሆን እንዳለበት እንድንገነዘብ ነው።

ለ. የኢየሱስ ተከታይ መሆን ማለት በመከራ መንገድ መጓዝ ነው። ብዙ ጊዜ መስቀሎችን በቤተ ክርስቲያን ውስጥ እንደ ምልክት አድርገን እናስቀምጣለን። ለአይሁዶች ግን መስቀል ሥቃይ የታከለበት የሞት ምልክት ነው። ኢየሱስ አይሁዶች ለመሞት መፍቀድ እንዳለባቸው እያስጠነቀቃቸው ነበር። በእርሱ ላይ ላለው እምነታቸው በሥጋ ለመሞት መፍቀድ ነበረባቸው። ከዚህም በላይ የኢየሱስ ተከታዮች ለሥጋ ምኞታቸው ለመሞት መፍቀድ አለባቸው። ለሕይወታችን፤ ለዕቅዶቻችን፤ ወይም ለምቹ ሕይወት ላሉን መብቶች መሞት አለብን። ሉቃስ በዚህ ዐይነት ሕይወትን ለኢየሱስ አሳልፎ መስጠት «ያለውን ሁሉ መተው» ሲል ይጠራዋል።

ሐ. ኢየሱስ ሰዎች እጃቸውን አንሥተው ምን እያደረጉ እንደሆነ ሳያውቁ እንከተልሃለን እንዲሉት በማድረግ ፈንታ፤ በሚገባ የታሰበበት ውሳኔ እንዲያደርጉ ጠይቋቸዋል። አንድ ቤተ ሠሪ ቤቱን መሥራት ከመጀመሩ በፊት በቂ ገንዘብ እንዳለው አስልቶ እንደሚያውቅ፤ ወይም አንድ ንጉሥም ወደ ጦርነት ከመሄዱ በፊት የሚገጥመውን ጦር ማሸነፍ አለማሸነፉን አስቀድሞ እንደሚያገናዝብ ሁሉ፤ እኛም ኢየሱስን የመከተል ዕቅዳችንን በጥንቃቄ ልንመረምር ይገባል። የሚገጥሙንን በረከቶችና መሥዋዕትነቶች አውቀን ሁሉንም በጥንቃቄ ልናደርገው ይገባል።

መ. የደቀ መዝሙርነት ሕይወት ለዓለም ብርሃን የመሆን ሕይወት ነው። ከመቆየቱ የተነሣ ጣዕሙን ያጣ ጩው፤ መንገድ ላይ ተጥሎ እንደሚረገጥ ሁሉ፤ ሙሉ በሙሉ የተለወጠ ሕይወት ለመኖር የማይፈልግ የክርስቶስ ተከታይም ዋጋ የሌለው ነው። የኢየሱስ ተከታዮች ለእርሱ ሊጠቅሙ የሚችሉ እውነተኛ ደቀ መዛሙርት የሚሆኑት ሕይወታቸው ከተለወጠና ለዓለም ጣዕም የሚሰጡ ሲሆን ብቻ ነው።

31ኛ ጥያቄ፡- ሀ) ኢየሱስ ሊከተሉት የፈለጉትን ሰዎች ያስጠነቀቀበትን ሁኔታ፤ እኛ አማኞች ለመሆን የሚፈልጉትን ወገኖች ከምንማከርበት መንገድ ጋር አነጻጽር። ለ) ሰዎች አማኞች ከመሆናቸው በፊት ሊያጋጥሟቸው ስለሚችሏቸው ነገሮች በመግለጽ እንደ ኢየሱስ ልናስጠነቅቃቸው ከፈለግን፤ በማብራሪያችን ውስጥ ምን ነገር ሊለወጥ ይገባል ትላለህ?

ኢየሱስ በግማሽ ልባቸው ከሚከተሉት አንድ ሺህ ደቀ መዛሙርት ይልቅ በሙሉ ልባቸው የሚከተሉት ጥቂት ሰዎች ይበልጥ ጠቃሚ እንደሚሆኑ ያውቃል። ኢየሱስ ዓለምን የለወጠው በአሥራ ሁለት ሕይወታቸውን ለእርሱ በሰጡት ደቀ መዛሙርት አማካይነት ነበር። እኛ ግን በግማሽ ልባቸው

ኢየሱስን ከሚከተሉት በሺዎች ከሚቆጠሩ ክርስቲያኖች ጋር ዓለምን ለመለወጥ አልቻልንም። ምናልባትም አማኞችን ብቻ ሳይሆን ለክርስቶስ ራሳቸውን የሰጡትን ደቀ መዛሙርት የምናፈራበትን መንገድ መቀየስ አለብን። ምናልባትም ሙሉ በሙሉ ራሳችንን ለክርስቶስ የሰጠን ደቀ መዛሙርት ነን ወይ? ብለን መጠየቅ አለብን። ወይስ ኢየሱስን የምንከተለው ለምናገኛቸው የግል ጥቅም ጥቅሞች ይሆን? እንደ ቡታ፤ ሰዎች በሰውነቱ ላይ የፈለጉትን ቢያደርጉ በልቤ ውስጥ የተሰወረውን ኢየሱስን አያገኙትም የማለት ድፍረት አለህ?

አራተኛ ቀን፡- የዚህን ሳምንት ትምህርት ክልስና ከሳምንታዊ

ስብሰባ የመወያያ ጥያቄዎችን ተመልከት።

ሳምንታዊ ስብሰባ

ማስታወሻ፡- በመጀመሪያው ሳምንት የተከተለኸውን የስብሰባ ሥርዐት ተከተል።

የመወያያ ጥያቄዎች፡-

1. ሀ) በዚህ ክፍል ኢየሱስ ስለ ደቀ መዛሙርነት የሰጠውን ትምህርት ዘርዘር። ለ) እነዚህን ትምህርቶች በቤተ ክርስቲያን ለክርስቲያኖች ሁሉ በተለይም ለአዳዲስ ክርስቲያኖች ሊቀርቡ የሚችሉባቸውን መንገዶች ግለጽ።
2. ሀ) ሉቃስ ኢየሱስ አይሁዶች ወደማይቀበሏቸው ሰዎች የወንጌልን እውነት እንዳደረሰ ያመለክተበትን ሁኔታ ግለጽ። ለ) ብዙ ኢትዮጵያውያን ኅብረት ለማድረግ የማይፈልጉት ከየትኞቹ ቡድኖች ጋር ነው? ሐ) ኢየሱስ አንተና ቤተ ክርስቲያን ለእነዚህ ወገኖች ወንጌሉን ለማድረስ ምን ዐይነት ሚና እንድትጫወቱ የሚፈልግ ይመስልሃል?
3. ሀ) ኢየሱስ ስለ መሪነት ያስተማረው እውነት ምንድን ነው? ለ) እነዚህ እውነቶች ለመሪነት ማንን መምረጥ እንዳለብን የሚረዱን እንዴት ነው? ሐ) መሪዎች ዓለም እንደምታስተምራቸው ሳይሆን ኢየሱስ እንደሚፈልገው ለመምራት ይችሉ ዘንድ ቤተ ክርስቲያን እንዴት ልታዘጋጃቸው ትችላለች?
4. ሀ) ሉቃስ ስለ ኢየሱስ መመለስ ትኩረት ሰጥቶ የገለጸው ምንድን ነው? ለ) ለኢየሱስ መመለስ ስለ መዘጋጀት የምንማራቸው ትምህርቶች ምንድን ናቸው? ሐ) ኢየሱስ በማንኛውም ቀን ሊመጣ እንደሚችል ተገንዝቦ የሚጠበቀውን ክርስቲያን ሕይወት የክርስቶስን መምጣት ከማይጠበቀው ጋር አነጻጽር። የእነዚህ ሰዎች አድኗር የሚለያይባቸውን መንገዶች ዘርዘር።